

Vol 41
Nru 209

Lulju - Settembru 2020

LART

Imqaddsa

RIVISTA BIBLIKA



L-ART IMQADDSA

Rivista Biblika
li toħroġ kull tliet xhur
mill-Kummissarjat tal-Art
Imqaddsa tal-Provinċja
Frangiskana Maltija

EDITUR:

P. Twanny Chircop OFM
Kummissarju
tal-Art Imqaddsa

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

Fra. Lorrie Zerafa OFM

ABBONAMENT:

€10 fis-sena
€15 jew aktar Sostenitur

Kummissarjat
tal-Art Imqaddsa
8, Triq Santa Luċija,
Valletta, VLT 1213
Malta.
Tel: 2124 2254

DISINN U STAMPAR:

Best Print Co. Ltd

Il-Materjal kollu li jidher
f'din ir-Rivista
huwa Copyright ©
tal-Kummissarjat tal-Art
Imqaddsa u l-Edizzjoni
TAU, 2019

comalt@ofm.org.mt
www.ofm.org.mt

Qoxra Quddiem:

*Il-Qabar tal-Vergni Marija
fil-Wied ta' Ġosafat*

Werrej



6



16



21

26



- 6 Il-Qabar tal-Verġni Marija fil-Wied ta' Ġosafat
-
- 16 Il-Mara tal-Apokalissi il-Madonna fl-Aħħar Ktieb tal-Bibbja
-
- 21 Il-Miraklu tad-Dqiq u taż-Żejt (1 Slat 17,7-16) (3)
-
- 26 Ġrajjet il-Hajja fi Hdan il-Ġudajizmu
-
- 37 L-Ewwel Traċċi ta' Ministeri Ekkleżjali fl-Atti Tal-Appostli



37



L-EFFETTI TAL- PANDEMIJA FUQ IL-KUSTODJA

Xi ftit tax-xhur ilu kulhadd kien qed jittama li sa Settembru s-sitwazzjoni tal-pandemija Covid-19 tkun taħt kontroll. L-awtoritajiet kemm ċivili kif ukoll reliġjużi fl-Art Imqaddsa kienu konfidenti li l-pellegrini kienu se jibdew jirritornaw, għalkemm mhux f'numri kbar bħal qabel, partikolarment fl-istaġun l-aktar iffullat, li hu dak minn Settembru sa Novembru. Israel u l-Palestina kienu meqjusin bħala pajjiżi "safe" li fihom wiehed seta' jivvjaġġa. Tant hu hekk li Israel kien diġà tqiegħed bħala wiehed mill-pajjiżi li joffru "safe corridor" biex fihom jiġu turisti mill-Unjoni Ewropea, inkluża Malta.

Malli ġie Ġunju l-folja nqalbet f'daqqa waħda għall-agħar. Ir-rata ta' infezzjonijiet f'Israel u l-Palestina żdiedet drastikament, u dan għaliex l-awtoritajiet, biex isalvaw l-ekonomija, hallew li jsiru avvenimenti tal-massa. Żball li sfortunatament ġie ripetut f'ħafna pajjiżi u li wassalna għas-sitwazzjoni drammatika li ninsabu fiha bħalissa. Ir-rizultat kien li Israel ġie maqtuġh mill-lista ta' pajjiżi li huma meqjusin "safe". L-ajruport internazzjonali ta' Ben Gurion ilu xhur vojta. Impresjonanti timxi bil-maskra fis-swali kbar u vojta tal-ajruport, bil-ħwienet tad-"duty free" magħluqin, u bi ftit vjaġġaturi li jaqbd u l-ajruplan għax kostretti miċ-ċirkustanzi tax-xogħol jew familjari biex jirritornaw id-dar. Il-kumpanija El Al ta' Israel daħlet fi krizi



...editorjal
Israel taht lockdown
mill-ġdid

kbira, u kien hemm min tkellem minn falliment totali, u mill-bżonn li jidhol il-gvern biex isalvaha. Biex tgħaxxaqha, kemm f'Israel kif ukoll fil-Palestina, s-sitwazzjoni politika ma tantx għenet, b'lezzjonijiet ripetuti u gvernijiet instabbli f'Israel, u b'tensjoni fil-Palestina, l-aktar f'Gaza, minhabba l-problema ta' governanza diżastruża u mifruda bejn żewġ partiti, dak tal-Fatah li jiggverna x-Xatt tal-Punent u dak ta' Hamas li jiggverna Gaza. Betlehem kienet waħda mill-ewwel bliet li nġhalqet għal kollox, u damet hekk għal bosta ġimgħat, b'daqqa ta' hartatragika fuq il-kummerċ turistiku li fuqu hi mibnija l-ekonomija.

Il-Patrijiet Franġiskani tal-Kustodja tal-Art Imqaddsa issa ilhom seba' xhur jgħixu magħluqin fil-kunventi u fis-Santwarji

vojta li fihom ma jmur l-ebda pellegrin, tneħhi l-insara tal-post, li kellhom ukoll jagħmlu ġimgħat ta' "lock down" fi żmien il-festi tal-Ghid. Għalkemm il-Franġiskani huma mdorrijin b'perjodi li fihom is-Santwarji jkunu vojta mill-pellegrini, bħal fil-każ tal-Gwerra tal-Golf, tal-Gwerra tal-Libanu, u tal-Gwerra fuq Gaza, kif ukoll fi żmien l-Intifada, imma dawn iċ-ċirkustanzi kienu jdumu biss f'it ġimgħat u qatt ma damu xhur bla waqfien bħall-każ li qed ngħixu fih illum. Għall-ewwel darba fi żmienna l-Kustodja tal-Art Imqaddsa qed taffaċċja problemi mhux indifferenti.

L-ewwel problema hi dik tan-nuqqas ta' introjti. Il-Kustodja tiddependi mill-ġabra li ssir darba fis-sena fil-parroċċi kollha u mill-offerti li jhallu

l-pellegrini fis-Santwarji. Din is-sena dan id-dhul waqaf drastikament. Issa, barra mill-fatt li dan id-dhul jintuża għall-manteniment tas-Santwarji, għar-restawri, u għall-ġhajxien tal-Patrijiet infushom, iservi wkoll bħala fond li minnu jridu jithallsu l-pagi ta' aktar minn elf dipendenti li jaħdmu mal-Kustodja. Għalkemm fil-każ ta' Israel il-gvern offra incentivi ta' għajjnuna għall-ewwel xhur, fil-każ tal-Palestina ma hemm l-ebda struttura soċjali li toffri benefiċċji f'każi ta' kriżi bħal din. Il-Kustodja ma tistax tibgħat tant dipendenti li huma kollha membri ta' familji insara u li l-ġhajxien tagħhom jiddependi biss mill-istruttura finanzjarja tal-istess Kustodja. L-istess problema tmiss l-iskejjel tal-Kustodja, li huma megħjuna mill-istess

offerti li l-Kustodja tircievi, partikolarment mill-iStati Uniti tal-Amerika. Dawn bħalissa waqfu kwazi għal kollox. F'intervisti li għamel il-Patri Kustodju wera t-thassib tiegħu li din is-sena ftit nistgħu nistennew mill-ġabra għall-Art Imqaddsa, għax il-Knisja f'diversi pajjiżi wkoll tinsab quddiem problemi ekonomiċi serji u r-rieda li jintbagħtu offerti fl-Art Imqaddsa ċertament se tkun dgħajfa ħafna.

It-tieni problema tal-Kustodja hi umana. Sakemm qed nikteb dan l-editorjal, il-Kustodja tilfet 3 Patrijiet li mietu vittmi tal-Covid-19, wiehed fl-iStati Uniti u tnejn fis-Sirja, li kienu jgħixu fl-istess kunvent u kullegġ, li issa spicċa bla Patrijiet. Hi storja doloruża, għax dawn il-Patrijiet kienu qed jaħdmu favur tant insara, speċjalment fis-Sirja, li kienu għadhom qed iqumu minn flagell ta' gwerra twila. Wiehed minn dawn iż-żewġ Patrijiet, Fr. Edoardo Tamer, miet ta' 87 sena b'komplikazzjonijiet ta' saħħa, imma sieħbu, Fr. Firas Hejazin, li hu mill-Ġordanja, miet ta' biss 49 sena, fl-aħjar ta' saħħtu u tal-ministeru tiegħu. It-telfa ta' dawn il-Patrijiet tfisser li issa hemm kriżi ta' personnel anke fis-Sirja, fejn hemm xi Patrijiet oħrajn li huma infettati, għalkemm qegħdin fi

proċess ta' fejqan.

F'sitwazzjoni bħal din, l-appell tagħna hu biex ma ninsewx lill-Frangiskani li qed jaħdmu fl-Art Imqaddsa. Hi tama tagħna li l-kriżi tghaddi u li kollox jirritorna għan-normalità, imma forsi rridu nistennew għal dan. Nafu kemm hemm fostkom li xtaqu jiġu l-Art Imqaddsa din is-sena u sfaxxawlhom il-pjanijiet tagħhom. Almenu għandna nkunu konxji mill-bżonn li nkomplu nsostnu l-Kustodja tal-Art Imqaddsa bit-talb tagħna, u wkoll bl-għajjnuna materjali li nistgħu nagħtuha permezz tal-Kummissarjat tal-Art Imqaddsa f'Malta.

Jalla l-kuraġġ u t-tama ma jonqsux lill-Patrijiet Frangiskani f'din il-pandemija li ħakmet ukoll l-Art Imqaddsa, biex bil-preżenza siekta u umli tagħhom fis-Santwarji jkomplu jitolbu għad-dinja u għal tant benefatturi li dejjem komplew isostnu l-missjoni għażiża tal-Art Imqaddsa.

Nota editorjali:

Il-membri tal-bord editorjali tar-Rivista "L-Art Imqaddsa" jifirħu lill-Kummissarju tal-Art Imqaddsa, Fr. Twanny Chircop, li fil-Kapitlu Provincjali ta' Lulju li għadda ġie magħżul bħala Ministru Provincjal tal-Frangiskani f'Malta. Filwaqt li nwegħduh it-talb tagħna, inkompli nifirħulu li se jibqa' wkoll fir-rwol ta' Kummissarju tal-Art Imqaddsa biex ikompli l-ħidma siewja li wettaq b'riżq din il-missjoni.



**IL-QABAR
TAL-VERĠNI MARIJA
FIL-WIED TA' ĠOSAFAT**

Noel Muscat ofm

**Tradott u adattat mill-volum ta' Denys Pringle,
The Churches of the Crusader Kingdom of Jerusalem: A Corpus,
Volume 3, The City of Jerusalem,
Cambridge University Press, 2010, n. 337, pp. 287-306.**

Il-knisja ta' Santa Marija tal-Wied ta' Ġosafat hi kripta fil-qiegħ nett tal-Wied tal-Kedron, f'tit passi bogħod mill-Bażilika tal-Agunija fil-Ġetsemani. F'din il-kripta hemm meqjum il-Qabar tal-Verġni Marija. Illum il-ġurnata din il-knisja tinsab f'idejn il-Griegi Ortodossi, li hađuha minn idejn il-Frangiskani fl-1757, u li fiha juffiċjaw huma u xi riti Orjentali oħrajn, fosthom l-Armeni, il-Kopti u s-Sirjani Ortodossi.

It-Transitu tal-Verġni Marija

Fi tmiem is-seklu 5 kienu żviluppaw diversi tradizzjonijiet dwar it-transitu, jew il-mogħdija tal-Verġni Marija minn din il-ħajja għall-glorja tas-sema. L-aktar tradizzjoni antika tmur lura għas-seklu 4, u tgħid li, wara li l-Verġni Marija mietet fid-dar tagħha fuq l-Għolja ta' Sijon f'Ġerusalemm, l-Appostli garrew il-ġisem mejjet tagħha fil-Wied tal-Kedron, fejn difnuh f'qabar ġdid. F'tit granet wara Kristu deher u kkmenda lil San Mikiel u lill-aṅġli biex jieħdu l-ġisem imqaddes u nkorrott lejn is-sema, biex hemm jingħaqad mar-ruħ ta' Marija. Tradizzjoni oħra tgħid li Marija u l-Appostli kellhom jaħarbu mis-sudati Rumani, u ngarru mirakolożament minn Betleħem lejn id-dar ta' Ġerusalemm; minn hemm l-Appostli

akkumpanjaw lil Marija lejn il-Kedron, fejn Kristu ġie jilqa' lil ruħha, u mbagħad garr ukoll lil ġisimha lejn is-sema, biex hemm dan jistenna l-jum tal-qawmien mill-imwiet.

L-ewwel knisja tal-Wied ta' Ġosafat

Għalkemm il-bini ta' knisja fuq il-Qabar ta' Marija jingħad li sar għall-ewwel darba minn Kostantinu u Elena (*Vita Constantini*, V), x'aktarx li għandu aktar raġun l-istoriku Eutychius li jikteb li l-knisja tal-Wied ta' Ġosafat inbniet mill-Imperatur Theodosius I (379-395). Nafu li kien hemm ċertament knisja ta' Santa Marija fil-Wied ta' Ġosafat fis-sena 451, fi żmien il-Patrijarka Jovenalius (421-458), li kien l-ewwel Patrijarka Bizantin meta Ġerusalemm saret patrijarkat indipendenti minn Antjokja fis-sena 451 (S. Ġwann Damaxxenu,



Imperatur Theodosius I

Homilia II in Dormitione Mariae, XVIII, in *Patrologia Graeca* XCVI, 748-752). Mis-seklu 6 il-pellegrini bdew jassoċjaw din il-knisja mal-post fejn kienet ġiet midfuna l-Verġni Marija. Madwar is-sena 570 il-Pellegrin ta' Piacenza kiteb li l-knisja kienet tfakkar il-post fejn Marija kellha d-dar u minn fejn ittieħdet fis-sema bil-ġisem tagħha.

L-Imperatur Bizantin Maurikios (Mawrizju) (582-602) iddikjara l-15 ta' Awwissu bħala l-jum tal-festa tad-Dormizzjoni ta' Marija. Sa dak iż-żmien il-Knisja ta' Ġerusalemm kienet tiċċelebra f'dak il-jum il-festa ta' Santa Marija Theotokos fil-knisja tal-Kathisma, fuq it-triq minn Ġerusalemm għal Betleħem. Kalendarji ta' Ġerusalemm dejjem kienu jirreferu għall-Knisja ta' Santa Marija bħala dik mibnija mill-Imperatur Maurikios fil-Ġetsemani, u dan ifisser li x'aktarx li din il-knisja kienet reġgħet inbniet f'dan iż-żmien.

Bħal hařna knejjes oħrajn fl-Art Imqaddsa, fis-sena 614 il-Knisja ta' Santa Marija tal-Wied ta' Ġosafat sfat meqruda mill-Persjani. X'aktarx li mbagħad reġgħet inbniet mill-Patrijarka Modestos, għalkemm hemm dubju jekk dan beniex din il-knisja jew inkella dik tal-Axxensjoni. Fis-sena 685 l-Imperatur Bizantin Ġustinjanu II ġie obligat

mill-Kalif 'Abd al-Malik biex jieħu l-kolonna mill-knisja ta' Santa Marija u lilu jagħtih irħamijiet prezzjużi minn Kostantinopli għall-bini tal-moskea tal-Ka'ba fil-Mecca.

L-ewwel deskrizzjoni tal-knisja jagħtihielna Arculf (c.685): "Hi knisja mibnija fuq żewġ livelli. Il-parti ta' isfel, li tinsab taħt volta tal-ġebel, għandha forma tonda. Fuq il-lvant hemm altar, u fuq il-lemin tiegħu hemm il-qabar vojtt tal-blat li fih Marija ndifnet għal xi żmien." Arculf jgħid ukoll li kemm il-knisja ta' isfel kif ukoll dik ta' fuq kienu tondi, u li l-knisja superjuri kellha erba' altari.

Madwar is-sena 808 il-*Commematorium de Casis Dei* fakkar li l-qabar ta' Marija fil-Wied ta' Ġosafat kien uffiċjat minn tlettax-il

qassis, sitt irħieb u ħmistax sorijiet irħieb. Madwar is-sena 870 Bernard ir-Raheb kiteb li fil-Ġetsemani kien hemm "knisja tonda ta' Santa Marija, li fiha hemm il-qabar li, billi ma għandux saqaf fuqu, isofri kemmxejn mix-xita." Meta kiteb Euty chius, qabel is-sena 939, il-knisja ta' Santa Marija kienet imġarrfa. Xi fonti Musulmani, bħal al-Muqaddasi, madwar is-sena 985, isemmu knisja li kienet tghatti l-qabar ta' Marija.

Santa Marija tal-Wied ta' Ġosafat fl-era Kruċjata

Meta l-Kruċjati waslu Ġerusalem u fit-8 ta' Lulju 1099 daru mal-belt qabel ma ħaduha f'idejhom fil-15 ta' Lulju, huma għaddew maġenb il-Knisja ta' Santa Marija tal-Wied ta' Ġosafat. Sa mill-bidunett kienet

knisja devota. Il-kavallier Garnier ta' Grez indifen taħt il-portiku tal-knisja fil-25 ta' Lulju 1100 u r-Reġina Botilda, l-armla tar-Re tad-Danimarka ndifnet ukoll fil-knisja fl-1103 wara li mietet fuq l-Għolja taż-Żebbuġ.

Fis-snin 1106-1108 l-Abbati Danjel ir-Russu żar l-Art Imqaddsa u jagħtina din id-deskrizzjoni tal-knisja: "Il-qabar tal-Omm Imqaddsa ta' Alla jinsab fil-wied ġo għar maqtuġh fil-blat, li għandu bieb hekk baxx li raġel jista' jidhol biss jekk jiltewa tnejn. Fuq l-art ta' dan l-għar, faċċata tal-bieb, hemm xkaffa maqtuġha fil-blat u fuq din l-ixkaffa tqieghed il-ġisem qaddis tas-Sinjura safja u Omm Alla, u minn hemm ittiehed inkorrott lejn is-sema. Dan l-għar hu għoli bejn wieħed u iehor daqs raġel u hu erba' kubiti

Il-faċċata tal-Kripta tal-Qabar tal-Madonna



wiesgħa f'kull direzzjoni. Il-kamra hi mžejna bi rħam sabih; u fuq il-qabar tal-Omm Imqaddsa ta' Alla kien hemm darba knisja kbira kwadra b'saqaf tat-travi tal-injam, iddedikata lid-Dormizzjoni tal-Omm Imqaddsa ta' Alla, imma lllum din ġiet meqruda mill-pagani. Il-qabar tal-Omm Imqaddsa ta' Alla jinsab taħt l-altar magġur ta' dik il-knisja."

Pellegrini oħrajn, bħal Saewulf (1102-1103) isemmu knisja u qabar. Belardo di Ascoli jgħid li kien hemm tletin tarġa biex tinzel fil-qabar, filwaqt li l-Pellegrin Islandiż, madwar is-sena 1150, isemmi tmenin tarġa, forsi numru esagerat.

William ta' Tyre jgħid li d-Duka Goffredu ta' Bouillon, il-mexxej tal-Ewwel Kruċjata, waqqaf fil-knisja tal-Wied ta' Ġosafat komunità ta' monaċi li kienu akkumpanjawh fil-Kruċjata, u tahom meddiet kbar ta' artijiet. Guibert ta' Nogent jgħid li dawn il-monaċi kienu mmexxin minn ċertu Baldwin, li kien ippriedka l-Kruċjata u li fl-1102 sar l-ewwel Isqof Latin ta' Ċesarija. Dokument tal-1115 isemmi lil ċertu Ugo bħala l-ewwel Abbati ta' din il-komunità ta' monaċi. Is-suċċessur tiegħu kien Gilduin, prijur tal-Klunjaċensi, li sar Abbati fl-1120. Dan ifisser li din l-abbazija kienet iżzomm

rabtiet mill-qrib ma' Cluny, hekk li l-Kronaka ta' Cluny tgħid li din l-abbazija kienet Klunjaċensi. Dawn il-monaċi reġgħu bnew il-knisja ta' Santa Marija tal-Wied ta' Ġosafat madwar is-sena 1112.

Il-Papa Paskal II f'Jannar 1113 semma l-privileġġi u d-donazzjonijiet li kien ta lill-abbazija Godfrey ta' Bouillon, kif ukoll Baldwin I, l-ewwel Re tar-Renju Latin ta' Ġerusalem. Fl-1108 Baldwin ta lill-abbazija ta' Santa Marija r-raħal ta' Askar (Sikar) ħdejn Nablus, u fl-1115 ikkonferma l-possedimenti tagħha fir-Renju ta' Ġerusalem. Il-proprjetà tal-abbazija f'Ġerusalem kienet tinkludi l-istess Knisja ta' Santa Marija u l-Wied ta' Ġosafat, l-għajn ta' Siloam, u diversi dwieli u għelieqi oħrajn. Johan ta' Würzburg, qrib is-sena 1165, jikteb li l-abbazija kienet proprjetarja tal-Wied tal-Kedron. Il-Papa Paskal II fl-1113 ta l-fakoltà lill-monaċi li jidfnu fil-knisja dawk li xtaqu jindifnu hemmhekk. L-abbazija tant saret sinjura li fis-seklu 12 kellha possedimenti f'Axkelon, Haifa, Ġaffa, as-Safiriuya, Sidon, Tiberija, Akri u Tir. Kellha wkoll artijiet fil-principalià ta' Antjokja. L-abbazija kellha wkoll proprjetajiet fi Sqallija u l-Calabria, fosthom il-prijorat ta' Santa Marija Maddalena f'Messina, mogħti lilha mir-Re Roger

I ta' Sqallija. Dawn il-proprjetajiet fl-Italja ta' isfel kienu jsostnu l-monaċi ta' Santa Marija tal-Wied ta' Ġosafat permezz ta' iġfna li kienu jbaħħru regolarment lejn l-Art Imqaddsa b'ikel, inbid, drappijiet, injam u ċeramika.

Fi żmien l-Abbati Ugo, taħt is-saltna ta' Baldwin I u l-Patrijarka Gibelin (1108-1112) twaqqaf ospizju għall-pellegrini morda maġenb il-knisja, immexxi wkoll minn konfraternità ta' lajċi.

Ir-Regina Melisende, bint Baldwin II, kienet tgħożż ħafna din l-abbazija. Meta mietet, fil-11 ta' Settembru 1161, indifnet fil-Knisja ta' Santa Marija tal-Wied ta' Ġosafat, fuq il-lemin ta' min jinzel lejn il-qabar tal-Vergni Marija, fi kripta tal-ġebel f'kappella apposta li għadha tidher sal-lum. Xi mindaqqiet Melisende kienet meqjusa bħala dik li bniet din il-knisja fi żmien il-Kruċjati.

Jidher li l-knisja superjuri kienet bażilika fi stil Romaniku, li kellha abside fuq il-lvant, u żewġ kampnari fuq il-faċċata tal-punent. Madwar l-1154 al-Idriṣi iddeskriva l-binja bħala knisja kbira u sabiħa.

Johan von Würzburg, li żar il-knisja madwar l-1165, jiddeskrivi li l-Qabar tal-Vergni Marija kien jinsab "fiċ-ċentru tal-

kripta, li hi mzejna b'lasti sbieħ tar-rħam u pitturi fini. Fuq il-qabar tagħha, ġhalkemm ġisimha ma jinsabx hemmhekk, hemm binja forma ta' ċiborju, li tidher imzejna bi rħamijiet, fidda u deheb, u li fiha din l-iskrizzjoni: *Hic Iosafat vallis, hinc est ad sydera callis. In Domino fulta fuit hic Maria sepulta, hinc exaltata caelos petit inviolata spes captivorum, via, lux et Mater eorum* (Hawnhekk fil-Wied ta' Ġosafat: minn hawn triq twassal lejn il-kwiekeb. Hawnhekk Marija ġiet midfuna, mimlija fiduċja fil-Mulej. Minn hawn, imtella' bla mittiefa, hi marret tfitteħ is-smewwiet, hi li hi t-tama tal-ilsiera, it-triq, id-dawl u l-omm tagħhom). Dan il-kittieb isemmi diversi skrizzjonijiet oħrajn li kienu jinsabu mxerrdin madwar din il-knisja, ħafna minnhom meħudin mil-liturgija tal-festa tal-Assunta.

Teodorico, li żar l-Art Imqaddsa fl-1172, jgħid: "Tidħol fil-knisja minn portiku u tinzel aktar minn 40 targa lejn il-kripta, li fiha jinsab il-qabar tagħha, imzejjen bi rħamijiet fini u mużajċi. Hu mdawwar minn 20 kolonna li jżommu arkati, u għandu friż madwaru u saqaf." U mbaġħad isemmi l-iskrizzjoni li ġibna ftit ilu. Jgħid li fuq il-qabar kien hemm ċiborju fuq sitt kolonna doppji, li

fil-quċcata kellu ballun u salib tad-deheb u lampieri mdendlin bejn il-kolonni. U fis-saqaf tal-qabar kien hemm il-kliem tal-liturgija: *Assumpta est Maria in celum, gaudent angeli et collaudantes benedicunt Dominum* (Marija ġiet imtelligħa fis-sema. Jifirħu l-anġli u jgħannu u jbierku lill-Mulej). Isemmi wkoll il-knisja monastika li kien hemm fuq il-kripta. Jidher li l-pellegrini kienu x'aktarx iżuru biss il-kripta.

Fi żmien il-Kruċjati, fil-Festa tal-Assunta, il-Patrijarka u l-kanoniċi tal-Qabar ta' Kristu kienu jmorru purċissjoni mill-Knisja tal-Għolja ta' Sijon lejn il-Knisja ta' Santa Marija tal-Wied ta' Ġosafat fejn kien jippriedka lin-nies. Nhar Hadd il-Palm l-Abbati tal-Wied ta' Ġosafat kien jakkumpanja lill-Patrijarka minn Betanja għall-purċissjoni. L-Abbati kellu l-privileġġ li jilbes il-mitra, is-salib u ċ-ċurkett u jilbes id-dalmatika fil-Quddiesa.

Fl-1177 żar il-knisja l-monaku Grieg Ġwann Phocas, li jikteb: "Din il-knisja hi twila ħafna u hi miksija minn volta nofs tond. F'nofs il-knisja hemm il-qabar, li jidher qisu pulptu (juża l-kelma Griega *ámbon*). Fuq ix-xaqliba tal-lvant hemm bħal sodda (*skimródion*) imħaffra fil-blat, u mzejna bi rħam abjad, fejn l-Appostli

qieghdu l-ġisem immakulat tal-Verġni Mbierka wara li ġabuh mis-Sijon" (PG CXXXIII, 944-945).

Saladin jaħkem il-Knisja ta' Santa Marija

Fl-1187, meta waqgħet Ġerusalem f'idejn Saladin, l-Abbazija (*Vallis de Japhes, abbatia et castellum*) ittiegħdet mill-Musulmani. Xi kittieba qalu li dawn qerdu l-Qabar tal-Verġni Marija. Imma l-istoriku Kruċjat Ernoul jikteb li, ġhalkemm il-Musulmani qerdu l-Abbazija u ħadu l-ġebel tagħha biex jibnu l-ħitan tal-belt, imma ma messewx il-Knisja jew Kripta. Il-qerda tal-Abbazija x'aktarx sehħet fl-1192, meta Saladin beda jibni l-ħitan tal-belt ta' Ġerusalem mill-ġdid. Al-Harawī jgħid li l-Kripta kienet saret *mash'had*, jew post tat-talb għall-Musulmani: "Il-Qabar ta' Maryam jinsab f'Wādi Jahannum. Tinzel għalih minn sitta u tletin targa ... Dan kien oriġinarjament knisja, imma issa hu Masshad, jew oratorju, iddedikat lil Abraham il-ħabib."

Għalkemm Saladin ikkmanda li l-kripta ssir post ta' talb Musulman, jidher li l-Kristjani ma kinux ġew esklużi. Fl-1211-1212 Wilbrand ta' Oldenburg sab hemmhekk grupp ta' sacerdoti Sirjani Ortodossi. Fl-1198 l-Abbati Amatus ta'

Ġosafat irtira mal-kapitlu tal-monaci tiegħu fil-belt Kruċjata ta' Akri, fejn l-Abbazija kellha knisja sa mill-1150. Minn testment magħmul mill-Abbati Gerardo f' Akri fis-sena 1241, fejn jissemma' Pietru "prijur ta' Ġerusalemm", jidher li waqt il-perjodu li fih Ġerusalemm reġgħet saret Kristjana (1229 - 1244) wara l-ftehim bejn l-Imperatur Federiku II u s-sultan al-Mālik al-Kāmil, il-knisja tal-Wied ta' Ġosafat kienet priorat, imma li ġiet pprofanata mill-ġdid fl-invażjoni tat-Torok Kwarizmġani fl-1244.

Qrib is-sena 1283 żar il-knisja Burcardo tal-

Għolja ta' Sijon, li jikteb: "Hemm binja fil-quċċata li donnha kappella ċkejna, li minnha tidhol ġewwa u tinżel it-taraġ taħt l-art lejn il-knisja nfisha, jew il-qabar tal-Verġni glorjuża. Minn għaliya li hemm 60 tarġa. Il-qabar jinsab fiċ-ċentru tal-kor wara l-altar, u hu tar-rħam ... Il-knisja tal-Verġni Mqaddsa hi mdawla minn ġewwa minn twieqi li jinsabu fil-lvant u jħarsu lejn l-Għolja taż-Żebbuġ, li minnhom jidhol u jinżel id-dawl." Burcardo wkoll jgħid li l-kripta kienet umda hafna, billi taħtha kienet tgħaddi n-nixxieġha tal-Kedron, u meta kienet tagħmel xita qliel il-kripta kienet tegħreq. Jgħid li

l-Musulmani kienu jieħdu ħsieb tal-kripta, jixegħlu l-lampieri u anke jħallu lill-Kristjani jiċċelebraw il-Quddies, ikantaw u jippridkaw.

Il-Knisja tal-Wied ta' Ġosafat f'idejn il-Frangiskani u l-Griegi Ortodossi

Matul is-seklu 14 il-pellegrini Latini kellhom permess li jżuru l-kripta wara li jħallsu d-dhul lill-gwardjan Musulman. Kellhom ukoll il-permess li jiċċelebraw il-quddiesa fuq il-Qabar tal-Verġni Marija. Ludolph ta' Sudheim, fl-1336-1341, iddeskriva l-qabar bħala li kien miżmum u mżejjen aħjar mill-Qabar ta' Kristu.

Il-Frangiskan Nicolò di Poggibonsi (1346-1351) juri li l-kripta kienet baqgħet kif kienet seklu qabel, għalkemm ma jsemmix il-pitturi li, jew kienu tneħħew mill-Musulmani, inkella kienu tgħarrqu bl-umdità: "Il-knisja għandha tliet bibien: wiehed fin-nofsinhar, minn fejn tidhol; wiehed fil-punent, li hu imbarrat, hliet għal tieqa. Jingħad li l-Appostli daħlu minn dak il-bieb bil-ġisem glorjuż tal-Verġni Marija. Il-bieb l-ieħor jinsab fil-lvant, u jinsab ukoll imbarrat. Trid tħallas nofs drakma kull ras lis-Saraċin li jgħasses il-knisja. Is-Saraċini juru devozzjoni kbira lejn dan il-post, u jemmnu li





Altar quddiem l-Edikola tal-Qabar tal-Madonna

l-gisem tal-Verġni Marija hu midfun fil-qabar. Jum minnhom, meta jien kont inqaddes fuq il-qabar, rajt hafna Saraċini li daħlu biex jitolbu, mhux fil-quddiesa, li fiha ma jemmnux, imma fuq il-qabar, li lejh juru qima kbira. Meta tidhol fil-knisja issib taraġ kbir u sabih, li jnizzlek taht l-art b'46 taraġ. Int u niezze, fuq il-lemin tiegħek issib żewġ kappelli. Il-knisja hi kbira u mudlama hafna, u ghandha hafna altari, hekk li kull razza ta' Kristjani ghandhom l-altar tagħhom hemmhekk. Fil-jum tal-festa ta' Awwissu kulhadd juffiċċja fuq l-altar tiegħu bir-rit tiegħu. Fiċ-ċentru tal-knisja hemm kappella ċkejna, u fuqha hemm volta u ċiborju tar-rham. Ghandha żewġ bibien rettangolari, li tant huma dojq li bil-ħniena tista' tidhol persuna waħda. Bieb iħares lejn it-tramuntana u bieb ieħor lejn il-punent. F'din il-kappella hemm il-qabar l-aktar qaddis ta' Santa Marija, fil-post li fih difnuha

l-Appostli. Quddiem il-qabar hemm tliet toqob tondi, li minnhom wiehed jista' jmiss il-qabar innifsu.”

Fl-1363 ir-Regina Ġovanna I ta' Napli talbet lis-Sultan al-Mansūr Salāh al-Dīn Muhammad biex jagħti permess lill-Frangiskani biex jidhlu b'xejn halli jitolbu u jixegħlu l-lampieri fil-Qabar tal-Madonna (GOLUBOVICH, *Biblioteca bio-biografica della Terra Santa e dell'Oriente Francescano*, IV (1906), 49-51). F'Marzu 1392 fra Gerard Chauvet, Gwardjan tal-Gholja ta' Sijon, akkwista l-permess li l-Frangiskani jkollhom il-pussess tal-kripta u tal-għar tal-Appostli, li hemm maġenbha, qrib il-Ġetsemani. Il-Frangiskani ngħataw ukoll il-permess li jibnu kunvent f'dan il-post (F. QUARESMIUS, *Terrae Sanctae Elucidatio* (1639), II, 134-135).

Fis-seklu 15 il-Griegi Ortodossi bdew iqimu

l-kappella u qabar fuq il-lemin tat-taraġ bħala l-qabar ta' San Ġwakkin u Sant'Anna, għalkemm nafu, mill-kitbiet ta' Ġwann Poloner u Felix Faber li dak hu l-qabar tar-Regina Melisende. F'dak iż-żmien il-Griegi kellhom altar fuq il-lvant tal-qabar, proprju taht it-tieqa tal-abside, fejn kien juffiċċja l-Patrijarka Grieg. Kien hemm ukoll altari tal-Ġorgjani, Armeni, Ġakobiti u Abbissini. Sadanittant il-Musulmani kienu jibqgħu jiġu jitolbu f'din il-kripta.

Fis-sekli 15 u 16 il-Frangiskani komplew igawdu d-dritt li jiċċelebraw il-Quddiesa fil-Qabar ta' Marija. Lejn is-sena 1530 il-kappella u qabar li jinsabu fuq ix-xellug tat-taraġ li jinzel fil-kripta bdew jiġu assoċjati mal-qabar ta' San Ġużep. Fl-1572 il-Frangiskani għamlu xi xogħlijiet fid-daħla tal-kripta biex jiproteġuha mill-għargħar.

Fl-1517, wara li l-Palestina għaddiet f'idejn it-Torok Ottomani, is-Sultan Selim I ikkonferma li l-Qabar tal-Verġni Marija kellhom fih drittijiet il-Patrijarka Griegi u l-Patrijarka Armen. Jidher li l-Frangiskani ma tilfux id-drittijiet tagħhom u l-pussess fuq il-Qabar tal-Madonna, u mill-1620 akkwistaw diversi *firmani* li ddefendew id-drittijiet tagħhom. *Firman* tal-1656 afferma li l-Frangiskani

kienu ilhom preżenti hawnhekk għal 360 sena.

Disinn tal-Qabar tal-Madonna minn Bernardino Amico fl-1620 juri li kien hemm *mihṛāb* (niċċa tat-talb Musulman) fuq ix-xaqliba tan-nofsinhar tal-qabar u ieħor saħansitra fil-qabar innifsu. Id-disinn juri li ċ-ċiborju fuq il-qabar ma kienx għadu hemm, għax Quaresmius jikteb li l-Musulmani kienu nehħewh, u hallew biss il-bażijiet u l-kapitelli. Fl-1656 il-Patri Kustodju P. Mariano Morone da Maleo biddel il-lastra tar-rħam li tgħatti l-qabar, u nnota li l-bank innifsu kien tal-blat.

Madwar l-1670 l-Armeni kisbu d-dritt li jiċċelebraw għewwa l-qabar kull nhar ta' Erbgha. Fl-1703-1704 P. Eugenio de San Francisco irrapporta li l-Frangiskani, Griegi u Armeni kollha kellhom ċwieviet għall-kripta.

Fil-harifa tal-1755 għargħar kbir qered il-pont tal-gebel fuq il-Wied tal-Kedron u għarraq il-knisja sal-livell tat-taraġ. F'Ottubru 1756 is-Sultan 'Uthmān III ta lill-Frangiskani l-permess li jsewwu s-saqaf tal-kripta u l-bieb tagħha.

Nhar Hadd il-Palm 1757, il-Griegi Ortodossi organizzaw rewwixta kontra l-Frangiskani fil-Bażilika tal-Qabar ta' Kristu, f'dik

tan-Natività f'Betleħem u fil-Qabar tal-Madonna, biex jaħtfu f'idejhom diversi partijiet minn dawn is-Santwarji. B'hekk il-Frangiskani tilfu l-pussess tagħhom fuq il-Qabar ta' Marija, li ttiehed mill-Griegi u l-Armeni. Sal-lum il-ġurnata l-Frangiskani ma jistgħux jiċċelebraw l-Ewkaristija fil-Qabar tal-Madonna. Għandhom biss id-dritt li nhar il-15 ta' Awwissu, festa tal-Assunta, wara l-Għasar li jiċċelebraw fl-Għar tal-Appostli li jmiss mal-kripta, huma jinżlu purċissjoni fil-Qabar tal-Vergni Marija, u hemmhekk ikantaw antifona u jitolbu għal ftit tal-hin.

Fl-1972 il-kripta reġgħet gherqet waqt ix-xita, u l-Griegi talbu lill-Frangiskani tal-*Studium Biblicum Franciscanum*, immexxijin minn P. Bellarmino Bagatti, biex jagħmlu skavi waqt li jsiru xogħlijiet ta' restawr. Bagatti kkonferma li l-Qabar tal-Vergni Marija hu qabar



Padre Bellarmino Bagatti

Lhudi tal-1 seklu, li juri l-istess elementi tal-Qabar ta' Kristu u li jaqbel mar-rakkonti Aproxifi tat-*transitu* tal-Vergni Marija li jsemmuh fl-ewwel sekli tal-era Kristjana. Il-Qabar ta' Marija kien mibni f'kamra rettangolari ta' xi 2 metri b'1.75 metri, bi xkaffa fil-blat wiesgħa 0.75 metri u li x'aktarx kellha *arcosolium* bħall-Qabar ta' Kristu. Meta nbniel il-knisja Bizantina din il-kamra għet iżolata għaliha biex saret edikola fiċ-ċentru tal-kripta.

Deskrizzjoni tal-Kripta u kif tidher illum

Il-kripta tal-knisja Bizantina kienet mibnija forma ta' salib, b'żewġ volti semi-ċirkulari xi 6 metri wiesgħa, li jiltaqgħu f'angolu rett. Illum il-ġurnata t-tul ta' dawn il-korsiji naqas għmielu, x'aktarx għax maż-żmien jew għew imbarrati biex jiġi evitat għargħar, jew saru diversi bidliet strutturali fil-binja.

Meta wiehed iqis il-fatt li s-soqfa huma baxxi, u li l-hitan huma hoxnin u b'saħħithom, u kważi ma hemmx twieqi, hu probabbli li din il-binja dejjem kellha l-iskop li tkun kripta ta' knisja li kienet mibnija fuqha. Jekk il-kripta hi parti mill-ewwel knisja li bena Theodosius I, mela x'aktarx li l-binjiet li għamlu Maurikios u l-Abbati Modestos kellhom x'jaqsmu biss mal-knisja superjuri. Imma lanqas

nistgħu ngħidu xi pjanta seta' kellha l-knisja Bizantina.

L-aktar struttura importanti tas-seklu 12 li turina binja li għamlu l-Kruċjati hi t-taraġ monumental li minnu trid tinżel fil-kripta. Il-faċċata tal-kripta, li tħares lejn in-nofsinar, hi 11.25 metri wiesgħa, u għandha bieb gotiku li hu wiesgħa 2.4 metri li fuqu hemm arkitravu u timpanu, magħluqin f'ark bil-ponta li fih tliet ordinijiet, imwieżen fuq sitt kolonni b'kapitelli Korinzi. Il-bieb jagħti għal daħla li fiha volta bil-ponta. Fuq in-naħa tal-lemin hemm bieb imbarrat, li antikament kien jagħti għall-Għar tal-Appostli.

Il-kappella ta' San Ġwakkin u Sant'Anna, fejn kien hemm il-qabar tar-Reġina Melisende, tinsab fuq il-lemin taħt tieqa. Tidhol fiha minn ark bil-ponta wiesgħa 3.85 metri. X'aktarx li l-qabar kien jinsab fix-xaqliba tal-lvant tal-kappella, taħt *arcosolium*. Fuq ix-xaqliba tax-xellug hemm kappella funerarja oħra, li fiha arkata ta' xi 3.2 metri wiesgħa. Illum din hi l-kappella ta' San Ġużepp, u x'aktarx li originarjament kienet il-qabar tar-Reġina Morphia, mart ir-Re Baldwin II, li kienet omm Melisende.

Fil-kripta Bizantina, il-Qabar tal-Verġni Marija gie

izolat biex jiffirma blokka ta' blat 2.85 metri fid-direzzjoni tramuntana-nofsinar, 2.6 metri fid-direzzjoni lvant-punent, u 1.75 metri fl-għoli. Fl-era Bizantina din l-edikola kienet miksjija bil-mużajċi, filwaqt li fl-era Kruċjata giet miksjija b'irhamijiet fini, li mbagħad ġew meqrudin wara l-ħakma Ottomana. L-edikola kienet dejjem imbajda sal-1972, meta l-iskavi kixfu l-istrati originali tal-ġebel u l-blat tal-edikola.

Il-pellegrini jersqu lejn l-Edikola tal-Qabar tal-Madonna, li quddiemha hemm l-altar li fuqu jicċelebraw il-Griegi u



Ikona tal-Assunzjoni tal-Verġni Marija

l-Armeni. Fil-lemin tal-altar hemm bieb dejjaq ta' 1.24 għoli u 0.55 metri wiesa' li jdahhlek fil-Qabar. Hemmhekk, wara l-*plexiglass* hemm il-bank tal-blat li fih tqiegħed il-ġisem tal-Verġni Marija, li fih tliet toqbiet tonidi ta' 0.24 metri djametru, li minnhom il-pellegrini setgħu jdahhlu jdejhom biex imissu l-Qabar, li hu miksi b'lapida tar-rham li tmur lura għas-seklu 17.

Malli toħroġ mill-bieb dejjaq tan-naħa tat-tramuntana ssib ruhek fil-parti l-aktar interna tal-kripta, fejn hemm abside u altar tal-Griegi, li fuqu hi meqjuma ikona devota tal-Verġni Marija, magħrufa bħala *Panagia Ierosolymitissa* (Il-Qaddisa Sinjura ta' Ġerusalem). Quddiem din l-ikona, li saret fl-1870 fil-monasteru ta' Santa Marija Maddalena tal-Għolja taż-Żebbuġ, jitolbu eluf ta' pellegrini Ortodossi, li jżuru dan is-Santwarju l-aktar fil-festa tad-Dormizzjoni ta' Omm Alla (*Koímēsis Theotoku*), li fil-kalendarju Ġuljan tikkorrispondi għat-15 ta' Awwissu (28 ta' Awwissu fil-kalendarju Gregorjan li nsegwu aħna l-Kattoliċi). Għall-Ortodossi din hi festa solennissima, li huma jhejju ruħhom għaliha b'Randan ta' sawm ta' 15-il ġurnata (1-14 ta' Awwissu fil-kalendarju Ġuljan / 13-27 ta' Awwissu fil-kalendarju Gregorjan).

Hi tradizzjoni tal-Patrijarkat Grieg Ortodoss ta' Ġerusalem li nhar il-25 ta' Awwissu issir purċissjoni

bl-ikona tat-Theotokos, li fiha rappreżentazzjoni fuq żewġ naħat tal-Verġni Marija mimduda u mkeffna għad-difna. Din l-ikona tinsab meqjuma fil-knisja tal-Ġetsemani tal-Ortodossi, li tinsab faċċata tal-Bażilika tal-Qabar ta' Kristu. F'dak il-jum din l-ikona tittieħed f'purċissjoni lejn il-Qabar tal-Madonna fil-Wied ta' Ġosafat, fejn tibqa' għall-qima sal-5 ta' Settembru, meta mbagħad terġa' tittella' proċessjonalment lejn Ġerusalem f'dik li tissejjaħ l-*Apódosis* (Ritorn) tad-Dormizzjoni tal-Omm ta' Alla. Matul din l-Ottava, it-48 targiet li jinżlu fil-kripta tal-Qabar tal-Verġni Marija jkunu miksijin bix-xemgħat jixegħlu tad-devoti.



Fr Charles Buttigieg

Il-Ktieb tal-Apokalissi

Il-kelma 'Apokalissi' ġejja mill-Grieg apo li tfisser 'quddiem' u kalupto li tfisser 'xi haġa moħbija'. Huwa il-ktieb tar-Rivelazzjonijiet (mil-Latin: revelare). Għalhekk il-ktieb jittratta dwar rivelazzjoni ta' xi haġa. Dan l-aħħar ktieb tal-Bibbja miktub minn San Ġwann l-Evaġelista huwa ktieb ta' valur teoloġiku kbir, b'kuncetti teoloġiċi u vizjonijiet dwar dak li ġej u dak preżenti. Kemm San Irineu ta' Lyons fis-sena 180 A.D., San Ġustinu (165 A.D.), Klement ta' Lixandra (215 A.D.), u Origene jiktbu li Ġwanni l-apostlu huwa l-awtur tal-ktieb. Il-ġeneru letterarju tal-ktieb hija l-apokalittika u għalhekk tagħmel minn dan il-ktieb bħala wiehed profetiku fil-Ġdid Testment. Bħala apokalittika fl-Antik Testment insibu l-Ktieb ta' Danjel, Isaija, Ġoel, Zakkarija u Eżekjel. Wara l-era bibblika nkitbu diversi kitbiet apokalittiċi. Temi ewlenin f'din il-kitba huma l-affarijiet tat-tmiem id-dinja. Hawnhekk jidholl simboliżmu qawwi, kożmiku, terjomorfiku dwar l-annimali u dak aritmetiku. Fl-Apokalissi ta' San Ġwann naraw l-idea ċentrali ta' Kristu l-Pantokrator li jmexxi lid-dinja u liż-żmien. San Ġirolmu dwar l-Apokalissi jikteb 'Apocalypsis Ioannis tot habet misteria quot verba' jġigifieri li għandu

hafna misteri daqs il-kliem tiegħu. Il-ktieb aktarx inkiteb ġewwa Efesu (wara l-eżilju ta' Patmos) lejn is-sena 95 W.K. fejn juri li l-Insara kienu għaddejjin minn persekuzzjoni harxa fi żmien l-imperatur Domizjanu (81-96 A.D.). Fil-ktieb l-Imperu Ruman huwa meqjus bħala 'Babilonja fis-sakra'. Għalhekk bil-karattru apokalittiku tiegħu l-Apokalissi juri lil Kristu bħala l-imħallef rebbieh u għalhekk ta' kuraġġ għall-komunità Nisranija fit-tbatija tal-persekuzzjoni. Fuq kollox il-ktieb jitkellem mill-Madonna bħala l-Mara tal-Apokalissi.

Kontenut

Il-Professor Ugo Vanni tal-Biblicum u tal-Gregoriana

jgħidilna li l-ktieb fih il-Prologu fl-ewwel tliet versi, il-Korp tal-ktieb huwa minn 1:4 sa kap 22:5 li jinkludi l-ittri lis-Seba' knejjes tal-Asja: Efesu, Smirna, Pergamus, Tijatira, Sardis, Filadelfja u Loadiceja, id-dehra tat-tron tal-ħaruf, l-għotja tas-seba' sigilli, u l-Jum il-Kbir tal-intervent aħħari ta' Kristu. Il-Ktieb jagħlaq b'pilogu f'kap 22:6-21. Il-kontenut tal-ktieb juri xebh mar-raba' vangelu ta' San Ġwann kemm fis-simboliżmu u kemm fit-temi li nsibu bħalma hija t-tema ferm importanti tal-Ħaruf u t-tema tad-dinja u tal-univers. It-tema tal-Ħaruf, bil-Grieg arnion, insibuha 28 darba fil-ktieb. It-terminu arnion irid ifisser ħaruf prezzjuż, ħaruf regali u glorjuż waqt li amnos hija



marbuta mal-ħaruf tas-sagrificċju: “Għad jagħmlu gwerra lill-Ħaruf u l-Ħaruf johroġ rebbieh fuqhom” (17:14). Huwa ktieb li fuq kollox jitkellem dwar il-Knisja dik inkarnata u dik trasfigurata. Fil-kapitlu 16:12-16 għandna riferenza għall-wied ta’ Gezreel qrib Nazareth fejn fih saru diversi battalji bhala Armageddon. Il-Ktieb jagħlaq l-epilogu liturgiku f’22:6-21.

Fl-Apokalissi jissemmwew it-tribujiet kollha ta’ Israel minbarra dak ta’ Dan u dan għaliex dan it-tribù kien daħħal l-idolatrija. Il-ktieb isemmi wkoll ‘il-Kelma ta’ Alla’ f’19:13. Il-Madonna hija msemmiya bhala dik liebsa x-xemx.

Is-Simboliżmu

Il-ktieb fih simboliżmu kożmiku li jittratta is-sema, il-kwiekeb, ix-xemx, il-beraq, ir-ragħad, is-smewwiet u l-baħar trasparenti tal-kristall b’riferiment lejn il-kobor ta’ Alla (4:6). Għandna simboliżmu iehor ta’ taqlib kożmiku fejn naraw ix-xemx tiskura f’21:23, il-qamar jgħaddi f’6:12, is-sema jgħaddi f’21:1, l-art imħarbta u mahruqa f’8:7. Is-sema huwa l-isfera tat-traxxendenza waqt li l-bhima toħroġ mill-baħar fil-kapitlu 13. Naraw id-dragun li b’denbu itajjar il-kwiekeb mis-smewwiet u jaqgħu fuq l-art (12:4).

Hemm is-simboliżmu terjomorfiku dwar l-animali li jissemmwew 20 darba, l-iljun 6 darbiet, l-ajkla tliet darbiet, il-gradijiet darbtejn, id-dargun tlettax-il darba, il-bhima jew monsturu 38 darba, žiemel sittax-il darba, iż-żring darba, l-iskorpjun tliet darbiet, is-serpent ħames darbiet, il-kelb darba, l-għasfur tliet darbiet, u fuq kollox il-Ħaruf li nsibuh 28 darba. Naraw il-Ħaruf jiehu il-ktieb, jiftaħ is-sigilli, jagħdab, jirgħa, jigġieled, jirbaħ, jiċcelebra it-tieg u qiegħed fuq it-tron.

F’Ġerusalemm il-Ġdida, dik tas-sema, jibqa’ biss il-Ħaruf bhala s-Salvatur (ara ukoll Ġw 1:9). Il-Ħaruf wieqaf



f'5:6 huwa Kristu Rxox. Rigward l-Adorazzjoni tal-Ħaruf għandna l-pittura biżżejt fuq l-injam fil-Katidral ta' San Bavone di Gant minn Jan van Eyck. Hemm is-simboliżmu antropologiku jew antropomorfiku jiġifieri dwar il-bniedem. Imsemmija hawnhekk il-Mara b'rabta mal-Madonna u mal-Knisja (ara 18,23 u 22:17). Hemm il-simboliżmu kromatiku dwar il-kuluri fejn il-kulur abjad jissema 15-il darba u dan huwa s-simboli tal-qawmien, l-aħmar darbtejn, aħmar skarlat 4 darbiet, aħmar nar darba, aħdar tliet darbiet u l-kulur taż-żiemel iswed. Hemm ukoll is-simboliżmu aritmetiku dwar in-numri. Naraw in-numru 666 jirreferi għal Neruni Ċesri marbut mas-simboliżmu tal-Bhima u l-Antikrist (bil-Grieg: antichristos jiġifieri kontra Kristu (Apok 13:4-18). In-numru sitta huwa n-numru tal-apostasija u tal-ħażen u għalhekk in-numru 666 huwa l-ħażen ikkoncentrat. In-numru sebgħa li juri totalità fejn dan jissema ħafna drabi għas-seba' knejjes (2:1-3:22), seba' msiebaħ, seba' sigilli (6;1-8:1), seba' ittri, seba' bwieqi (12:1-15:8), seba' trombi (8:7-11:19) u seba' kwiekeb. Huwa n-numru tal-azzjoni ta' Kristu u ta' Alla u huwa n-numru tal-perfezzjoni. In-numru tlieta u nofs juri parzjalità (tliet snin u nofs jew 42 xahar jew 1260 jum), insibu in-numru 1000 għal



Alla u juri milja f'Alla, in-numri 10 li juri limitezza u fuq kollox in-numru 12 għat-tribujiet u l-apostli, in-numru 3 li juri perfezzjoni spiritwali, in-numru 4 li juri perfezzjoni materjali, in-numru 6 juri imperfekzjoni, u n-numru simboliku tal-144,000 li nsibu f'7:4 u 14:1 li jfisser il-multiplikazzjoni tat-12 il-tribu (jiġifieri l-Antik Testament) u t-12-il apostlu (il-Ġdid Testament) li jiffurmaw il-poplu wiehed ta' Alla (in-numru 1000), “kotra kbira li ħadd ma' jista' jgħoddha” (Apok 7:9). In-numru 144,000 juri fuq kollox immensità u kompletzza suprema ta' totalità u universalità.

Il-Madonna fl-Apokalissi

L-Apokalissi ta' San Ġwann jgħallimna ukoll dwar Alla

(bil-Grieg: Ho Theos). Alla li huwa qaddis u ġust u dan insibuh 65 darba fil-Ktieb. Naraw lil Alla bħala dak li qed imexxi l-istorja tal-bniedem “Li Hu, u li Kien, u li għad irid Jiġi” (4:8). L-Apokalissi jgħallimna dwar Kristu fejn l-isem insibuh 9 darbiet. Huwa il-Ħaruf (6:1) u l-Verb ta' Alla u Kristu Rxox: “Imbagħad bejn it-tron u l-erba' hlejjaq ħajjin u f'nofs ix-xjuħ, rajt li kien hemm Ħaruf, bħallikieku kien maqtul, b'seba' spirti ta' Alla mibgħutin fuq l-art kollha” (5:6). Hu għalhekk fil-ktieb għandna kristologija mill-iktar żviluppata. L-Ispirtu s-Santu huwa dak li jagħti r-ruħ lill-Knisja kollha. Insibu fuq kollox it-tema tal-Knisja (ecclesia) kif naraw f'1:20 u l-liturġija ekkleżjali. It-tema tal-Madonna hija

importanti kif insibu fil-kapitlu 12 vers 1: “U deher sinjal kbir fis-sema: Mara liebsa x-xemx, bil-qamar that riglejha, u b’kuruna ta’ tnax-il kewkba fuq rasha” (ara wkoll il-ħolma ta’ Ġużeppi fil-Genesi 37:9). Il-Knisja hi fuq l-art iżda għandha dimensjoni tas-sema, Ġerusalem il-ġdida f’21:14, il-belt il-qaddisa, li hija l-art u s-smewwiet ġodda li hija riflessjoni ukoll ta’ Isaija 65:17 u Galatin 4:26. Hija mpittra bħala belt u bħala għarusa u toħroġ rebbieħa (ara Eżek 16:11-13). Dan hu ż-żmien propizju u importanti (kairos) għall-Knisja kollha li tħares fl-istorja taż-żmien (kronos) lejn il-Jum il-Kbir. Jithabbar sema ġdid u art ġdida liema temi nsibuhom fil-profeziji ta’ Is 65:17 u 66:22. Għalhekk mela la darba l-Madonna għandha s-sehem uniku tagħha fil-pjan tas-salvazzjoni u allura l-bibbja titkellem kontinwament dwar Marija, u dan insibuh jekk niflu sewwa l-ewwel ktieb tal-Bibbja, il-ktieb tal-Genesi u nibqgħu sejrin sa l-aħħar ktieb, fl-Apokalissi kif rajna.

Bibliografija

Aune, D., *Revelation*, Dallas (TX) 1997.

Barsotti, D., *Meditazioni sull’Apocalisse*, Brescia 1966.

Bauckham, R., *The theology of the Book of Revelation*, Cambridge 1993.

Beale, G.K., *The Book of Revelation*, Grand Rapids (MI) 1999.

Becker, S.W., *Revelation: The Distant Triumph Song*, Milwaukee 1985.

Bosetti E. – Colacrai A., *Apokalypsis. Percorsi nell’Apocalisse di Giovanni*, Assisi 2005.

Campell, R.A., “Triumph and delay: the interpretation of Revelation 19:11-20:10”, in *The Evangelical Quarterly* 80 (2008) 3-12.

De Ambrogio, C., *L’Apocalisse, I-II*, Torino 1961.

De Martin de Vivies, P., *Apocalypses e cosmologie du salut*, Paris 2002.

Deutsch, C., “Transformation of symbols: The New Jerusalem in Rev 21:1-22:5”, in *ZNW* 78 (1987) 106-126.

Glasson, T.F., “The last judgment in Rev 20 and related writings”, in *NTS* 28 (1982) 528-539.

Lenski, R.C.H., *The Interpretation of St. John’s Revelation*, Columbus (OH) 1935.

Lisetto, G., *La visione della Gerusalemme nuova (Apocalisse 21, 1-8)*, Napoli 2004.

Maggioni, B., *L’Apocalisse per una lettura profetica del tempo presente*, Assisi 1981.

Ravasi, G.F., *Il libro dell’Apocalisse*, Bologna 1991.

Sippert, S., “Introduction to the Book of Revelation”, in *Journal of Theology* 54 (2014).

Williams, P.J., “Papyrus 115 and the number of the Beast”, in *Tyndale Bulletin* 58 (2007) 151-153.

Vanni, U., “L’analisi letteraria e l’esegesi dell’Apocalisse”, in *RivBib* 28 (1980) 335.

Vanni, U., *Apocalisse, libro della Rivelazione. Esegesi biblico-teologica e implicazioni pastorali*, Bologna 2009.

Ventura, F., “Eis que faco novas todas as coisas (Ap 21,1-8)”, in *Laurentianum* 40 (1999) 437-499.



IL-MIRAKLU TAD-DQIQ U TAŻ-ŻEJT (1 SLAT 17,7-16) (3)

Mons Lawrenz Sciberras

Il-profeta Elija barra li huwa profeta ta' heġġa enormi u tan-nar, wieħed bla kantunieri, iebes bi kliemu u f'għemilu, mingħajr ebda rispettt uman speċjalment mas-slaten. Ma' dawk li jkasbru l-gustizzja soċjali u ma' dawk li ma jipprattikawx it-twemmin tal-Lhud, għandna nħarsu wkoll lejha bħala haġib tassew taż-żgħar, tal-fqar, tar-romol u tal-orfni, ta' l-imsejkna. Elija li huwa iebes tassew ma' dawk li huma prepotenti, u bla ebda gustizzja ta' xejn, juri

wkoll kemm huwa twajjeb, helu, gwejjed u umli mal-fqar ż-żgħar, l-imwarrbin dawk li ma hemmx min jiddefendihom.

Il-ġrajja tal-laqqgħa ta' Elija mal-armla ta' Sarefta hija waħda tassew li tmiss il-qalb. Hawn se naraw il-miraklu tad-dqiq u ż-żejt, iż-żewġ elementi tant meħtieġa għall-għajxien tal-ħajja, imma wkoll żewġ elementi mimlijin simbolizmi. Huma wkoll żewġ prodotti li l-art tagħti u tipprovdi.

Elementi ċentrali tal-ġrajja

Qabel ma nkomplu nidhlu f'aktar dettal dwar din il-ġrajja sewwa li wiehed jibda biex isemmi dawk id-dettalji ċentrali flimkien mal-personaġġi li jiffurmaw din il-ġrajja hekk providenzjali. Dawn huma: (1) il-post fejn, Sarefta, (2) waħda armla, (3) qieghda hdejn bieb il-belt, (4) tiġbor il-ħatab, (5) belgħa ilma x'nixrob, (6) kisra ħobż, (7) xejn maħbuż, (8) biċċtejn ħatab, (9) nikluha u (10) immutu. Stat ta' faqar aktar qawwi minn dan ma jistax jeżiżti, *estremità assoluta*

Barra dan Alla amar lill-profeta Elija biex dan imur u joqgħod f'Sarefta (vv 7-9). Hawn ta' min jinnota li din l-għażla li għamel Alla mal-profeta Elija baqgħet innaqqxa fil-memorja tal-poplu ta' Israel. Tant hu veru dan li Ġesù nnifsu fl-ewwel diskors tiegħu li għamel fis-



sinagoga ta' Nazaret għamel referenza għal din il-ġrajja; "Għax ngħidilkom is-sewwa kien hemm bosta romol f'Israel fi żmien Elija meta s-sema baqa' tliet snin u sitt xhur magħluq u waqa' ġuħ kbir fil-pajjiż kollu; madankollu għand hadd minnhom ma ntbagħat Elija, imma għand waħda armla minn Sarefta ta' Sidon" (Lq 4,25-26). Jiġifieri dak li l-profeta Elija ma sabx fost il-poplu tiegħu stess sabu għand il-barranin, il-pagani.

Dan l-episodju għandu importanza partikulari għaliex johroġ għad-dawl l-interess tal-profeta għall-pagani – goyim – mela għal dawk it-talin li ma jiffurmawx parti mill-poplu ta' Alla. Talin li ma kellhomx sinagogi fejn jingabru u jitolbu bil-Kelma ta' Alla, talin li ma jiċcelebrawx il-festi biex ifakkru fil-mumententi kbar fl-Istorja tas-Salvazzjoni tagħhom, talin li t-tempju bis-sagrificċji kien biss holma jekk mhux ukoll mogħdija ta' żmien. U kien grazzi għal dan il-profeta li l-poplu wara li ra l-miraklu ta' Elija beda jħares mod ieħor lejn dawn in-nies mibgħutin minn Alla.

Il-laqgħa ta' Elija mal-armla

L-ewwel haġa li talab il-profeta lil din l-armla kienet l-anqas haġa li qatt seta' jitlob: agħtini nixrob. Meta mbagħad Elija intebaħ li din

il-mara umli u fqira kienet lesta biex taqdiha aktar u mill-qalb, Elija żied it-talba. "Ġibli jekk jogħġbok, kisra hobż f'idejk". It-twegiba tal-armla kienet waħda emozzjonanti tassew: "F'għieħ hajjet il-Mulej Alla tiegħek". Donnu l-armla riedet tissigilla bis-shiħ dak kollu li kienet se tgħid. Hawn forma ta' halfa! Għalhekk hija semmiet "l Alla tiegħek".

Minkejja li din l-armla ma kenitx tagħmel parti mill-poplu magħżul, l-armla bħal hafna persuni oħra religjużi ta' żmiena, intebhet u għarfet li dak kien bniedem ta' Alla, mela jixraqqu l-aħjar! U mhux biss, iżda instintivament l-armla tat xhieda tal-qima, rispettu u ubbidjenza lejn il-profeta.

Madankollu l-armla ma kellha xejn; kienet quddiem bniedem ieħor fqir u nieqes minn kollox bħala. L-ewwelnett Elija kellu jaħrab mill-istess moħba f'Kerit, issa ġie bla dar u saqaf, ma kien fadallu ebda għan speċifiku ieħor, u mingħajr ebda possibiltà li jistrieħ fuq xi hadd! Biss mill-kuntest jidher sew li l-armla kienet wisq aktar fqira minn Elija.

Alla l-ħaj

Digà rajna li l-armla minkejja li ġejja minn poplu mhux Lhudi uriet li temmen bis-shiħ f'Alla

imma wkoll Alla ħaj, Alla li jista' kollox, Alla qawwi, Alla providenza. Fuq kollox dan Alla għal dik l-armla kien wieħed li jwarrab lil prepotenti u lil kull forma oħra ta' ingustizzji u qerq. Mela huwa Alla li jbaxxi hafna lis-supervi. Il-ġrajja ta' l-għalqa tad-dwieli ta' Nabot hija konferma ta' dan kollu. (1 Slat 21).

Sant'Ambroġ ikompli jistagħġeb bl-imġiba tal-profeta Elija fid-djalogu li kellu mal-armla. "Forsi Elija kien anqas ferħan u kuntent għall-fatt li kien fqir? Xejn minn dan! Anzi Elija kien aktar ferħan għaliex kien għani quddiem Alla. Il-faqar mela huwa għana evangelika, għana misterjuż u divin. Il-bniedem ta' din id-dinja ma jista' qatt jasal biex jifhem din il-verità. Dan għaliex kollox jiddependi minn liema ottika wieħed iħares lejn il-ġid tad-dinja, jista' jkun ġid li ijassar u ġid li jagħmlek aktar kuntent u ferħan.

Alla jħobb lil min hu altruwista.

Elija ntelaq u halla lil Alla jagħmel Hu minnu. Ġie mitlub biex imur lejn nixxieġha tal-ilma frisk; imur lejn pajjiż kollu kemm hu barrani għalih, u fuq kollox jittallab x'jiekol minn għand armla minn Sarefta ta' Sidon (1 Slat 17,8). Dan kien waqt qawwi tassew għal profeta fejn harget it-

telqa tiegħu f'Alla. Xejn ma kien faċli għal Elija, imma mwiežen minn Alla huwa kompli l-mixja tiegħu.

Ukoll l-armla nsiet lilha nfisha, għaliex wara li semgħet kliem il-profeta, b'moħħha mistrieħ ippreparat l-ikel għall-profeta wkoll, minkejja li kwazi ma kien fadlilha xejn. Dan juri telqa sħiħa u totali f'Alla li kienet temmen fiH. F'dan il-każ Alla 'l ħaj jippreżenta lilu nnifsu fil-moħbi u fis-semplicità, milli aktar fil-wirja u daqq ta' trombi. Alla jipprovdi ftit ftit u bil-paċenzja. Id-dqiq tal-armla ma naqas qatt. U kif ġara dan hija stess ma kenitx taf tfissru. Mela telqa sħiħa fil-providenza.

Alla, għaliex huwa ħaj, jinħeba wkoll fil-mirakli u f'sinjali straordinarji. Dan qalu u saħħu Ġesù stess. Fetaħ għajnejn l-għama (Ġw 9). Xtaq li ħadd ma jkun jaf x'ġara. Iqajjem lil bint il-kap tas-sinagoga. Ġesù wissihom bis-sħiħ biex dan ma jkun jaf bih ħadd" (Mk 5,43). L-istess jigrigi fil-fejqa ta' wieħed imġiddem: "Qis li ma tgħid xejn lil ħadd. Izda mur uri ruħek lill-qassis, u aghmel offerta għall-fejqa tiegħek, kif ordna Mosè" (Lq 5,14).

Alla l-ħaj ikun dejjem qrib ta' dawk li jintelqu f'idejħ: Din hija l-fiducja li għandu jkollu kull bniedem f'Alla. Il-profeta Elija huwa sinjal qawwi, ċar u tangibbli ta' dan kollu. Tant taħbit u preokkupazzjoni għal xejn.

Kollox fi ftit hin itir marriħ. Kemm fih x'wieħed jomgħod kliem Ġesù meta qal: "Bizżejjed hu għal jum it-taħbit tal-ġurnata" (Mt 6,34).

Għalhekk mela wkoll li l-profeta Elija huwa figura frekwenti fit-Testment il-Ġdid. Dan għaliex minkejja l-faqar li kien għaddej minnu huwa sab il-komfort u dak li jeħtieġ għand min kellu l-anqas, waħda armla! Għalhekk hemm differenza kbira bejn il-logika ta' din id-dinja u l-logika ta' Alla,

Sa minn din id-dinja stess.

Il-konklużjoni ta' din il-ġrajja tal-armla ma' Elija hija waħda aktar imxaqilba lejn





ġrajjet is-sema milli lejn dawk tal-art. Ghaliex din l-arma ma naqasha xejn aktar minkejja li temgħet lill-profeta minn dak li kien fadlilha. U la d-dqiq u lanqas iż-żejt! Stramba tassew imma vera. Ghaliex Alla jhallas kemm il-ħazin kif ukoll it-tajjeb sa minn din id-dinja stess. Kulhadd għad irid iwieġeb għal għemilu. Hekk ġralha l-arma ta' Sarefta minn Sidon (1 Slat 17, 16).



ĠRAJJJET IL-#AJJA FI #DAN IL-ĠUDAJIŻMU

Marcello Ghirlando

Ejjew illum inharsu lejn ġrajjet il-ħajja u kif dawn jiddawlu bit-twemmin tal-Ġudajizmu u liema huma t-tradizzjonijiet Lhud l-aktar importanti fil-ħajja tad-dar.

Twelid u Ċirkonċizzjoni

L-ewwel kmandament tal-Iskritturi Lhud huwa ċar fil-kuntest tal-ewwel rakkont tal-ħolqien fil-Ktieb tal-Ġenesi: “Nisslu u oktru, u mlew l-art, u aħkmuha” (1: 28). Fiż-żmien bibliku n-nisa kienu jmilu biex jehilsu (1Sam 4: 19) jew joqogħdu bilqiegħda fuq banketta apposta (Eż 1). Il-preċetti tal-Iskritturi Lhud jagħtuna hjiel ta’ x’kellu jsir għall-indafa ritwali tal-mara: jekk tiled tifel kienet tkun ritwalment inniġġsa għal sebat ijiem u għal tlieta u tletin jum ma setgħetx tersaq lejn it-Tempju u tmiss oġġetti qaddisa; jekk tiled tifla kienet tkun ritwalment inniġġsa għal erbatax-il jum u l-jiem li fihom ma setgħetx tersaq lejn it-Tempju kienu jkunu ta’ sitta u sittin. F’każ ta’ kumplikazzjonijiet gravi fil-ħlas il-ħajja tal-mara kienet tieħu preċedenza fuq dik tat-tarbija mhux imwielda, tarbija li kienet titqies bħala kompletament umana malli tkun nofsha barra mill-ġuf.

Ta’ min ifakkar li fl-antik il-qraba tat-tarbija l-ġdida kienu jużaw diversi amuleti biex ibieghdu l-ispirti l-ħżiena minnha. Fl-Ewropa tal-Lvant, miż-Żminijiet tan-Nofs, l-omm kienet tmur fis-sinagoga biex titlob u trodd ħajr lil Alla għat-twelid tat-tarbija l-ġdida bil-barka msejħa *Gomel*, filwaqt li l-ġemgħa titlob il-barka,



Mi-Xe-Barak, fuq l-omm u t-tarbija.

L-isem ta’ tarbija tifel jingħata waqt ir-rit taċ-ċirkonċizzjoni, filwaqt li l-isem ta’ tarbija tifla jingħata wara li tinqara t-*Torah* l-ewwel darba wara t-twelid tagħha. L-isem Lhudi jingħaqad ma’ *ben*, “bin” jew *bat*, “bint” u l-isem tal-Missier. Hija l-forma uffiċjali li tintuża fid-dokumenti Lhud u meta persuna tissejjaħ biex taqra t-*Torah*. Din hija Prattika li baqgħet tintuża sal-ġurnata tal-lum, anki jekk l-individwu jingħata wkoll isem sekulari. Tradizzjonalment, waqt xi marda serja, l-isem kien jinbidel biex l-anġlu tal-mewt jitfixxkel!

L-Iskritturi Lhud jitekellmu wkoll fuq id-drawwa li l-ewwel wild ikun mifdi għax dawn kellhom ikunu

ppreżentati lil Alla fit-Tempju, drawwa li tissejjaħ *Pidjon ha-Ben*: “U l-Mulej kellem lil Mosè u qallu: ‘Hu l-Leviti minflok l-imweldin l-ewwel ta’ wlied Israel, u l-bhejjem tal-Leviti minflok il-bhejjem tagħhom. Il-Leviti jkunu tiegħi: Jiena l-Mulej. U bi prezz għall-fidwa tal-mitejn u tlieta u sebghin imwieled l-ewwel ta’ wlied Israel, li jibqgħu żejda fuq l-għadd tal-Leviti, hu hames xwikel għal kull ras – ix-xekel ikun ta’ għoxrin uqija daqskemm jswa x-xekel tas-santwarju. Int tagħti dawn il-flus lil Aron u lil uliedu b’fidwa ta’ dawk li baqgħu żejda.’ U Mosè ha l-flus tal-fidwa tal-Leviti. Mill-imweldin l-ewwel ta’ wlied Israel ha s-somma ta’ elf tliet mija u hamsa u sittin xekel, daqskemm jiswa xekel tas-santwarju. U Mosè ha l-flus ta’ dawk li kienu mifdija lil Aron u wliedu, skont ma

ordnalu l-Mulej” (Num 3: 44-51). Skont il-legizlazzjoni mfissra fil-*Mixnah* u fit-*Talmud* ulied il-qassisin u l-Leviti u n-neputijiet tagħhom huma eżenti mir-rit tal-fidwa. Fiż-żmien rabbinku ssawret ċerimonja li fiha missier it-tifel, 31 jum wara t-twelid, jistqarr quddiem qassis li t-tarbija hija l-ewwel wild ta’ ommu u missieru, u li hu, bħala missier, huwa obligat jifdih. Dan isir bil-ħlas ta’ ħames *xekalim*. Il-missier imbagħad jgħid it-talba tal-barka biex iwettaq il-preċett tal-fidwa u jrodd ħajr lil Alla.

Skont l-Iskritturi Lhud it-tfal subien issirilhom iċ-ċirkonċiżjoni ritwali bħala sinjal tal-patt bejn Abraham u nisl: “U Alla żied jgħid lil Abraham: ‘U int iżzomm il-patt tiegħi, int u nislek warajk, skont il-ġenerazzjonijiet tagħkom. Dan hu l-patt li għandkom tħarsu bejni u bejnkomp, u bejni u bejn nislek warajk għal dejjem: aħtnu kull raġel fostkom. Intom tkunu maħtuna fil-laħam ta’ ġisimkom, u dan ikun sinjal bejni u bejnkomp” (Ġen 17: 9-11).

Il-ħtin jew ċirkonċiżjoni ritwali ssir tmint ijiem wara t-twelid tat-tifel u ssir minn *Mohel*. Huwa rit li jista’ jsir fix-*Xabbat*, fil-festi Lhud u anki fil-*Jom Kippur*. Iċ-ċerimonja ssir tradizzjonalment, issir fil-preżenza ta’ għaxart irġiel

Lhud, *minjan*. Filgħodu t-tarbija tittiehed mill-parrina li tagħtih f’idejn il-parrinu, *sandak*. Is-*sandak* jiehu t-tifel fil-kamra fejn isir il-ħtin u jagħtih f’idejn l-individwu li jqiegħdu fuq is-Siġġu ta’ Elija. Persuna oħra tiehu t-tarbija mis-siġġu u jqiegħedha f’dirgħajn il-missier li jgħaddiha fuq l-irkupptejn tal-parrinu. Il-ħtin isir minn *mohel* u llum id-demm jingibed bi strument apposta. It-tarbija mbagħad titqiegħed f’dirgħajn persuna oħra waqt ir-rit tal-għoti tal-isem li fih tingħad il-barka fuq tazza nbid. “Ħa tkun imfahħar, Mulej Alla tagħna, li ħlaqt il-frott tad-dielja. Ħa tkun imfahħar, Mulej Alla tagħna, li qaddist lill-maħbub Isakk mill-ġuf u naqqaxt il-preċetti tiegħek f’laħmu, u ssiġġillajt lil nisl bis-sinjal tal-patt qaddis. Minħabba dan, o Alla l-ħaj, is-sehem u l-blata tagħna, ehles mill-qerda lill-maħbubin ta’ demmna, f’għieh il-patt li inti naqqaxt f’ġisimna. Ħa tkun imfahħar, Mulej Alla tagħna, li wettaqt il-patt. Alla tagħna u Alla ta’ missirijietna, ħares lil dan il-wild, lil missieru u ommu, u aghmel li jissejjah Israel... bin.... Ħa jifrah il-missier f’nisl u l-omm tifrah b’uliedha; bħalma hu miktub: ‘Ħa jifirhu missierek u ommok, ħa tifrah dik li wilditek’... Huwa miktub: ‘Huwa ftakar fil-patt tiegħu għal dejjem, il-kelma li kkmanda għall-elf nisel; il-patt li għamel ma’ Abraham,

il-ħalfa li ħalef lil Isakk, u li wettaq ukoll ma’ Ġakobb, ma’ Israel bħala patt għal dejjem.’ Huwa miktub: “U Abraham ħaten lil ibnu Izakk meta kellu tmint ijiem, bħalma kkmanda l-Mulej.’ Roddu ħajr lill-Mulej, għaliex hu tajjeb, għaliex it-tjieba tiegħu għal dejjem. Dan iċ-ċekjen ħa jsir kbir. Bħalma daħal fil-patt, hekk jiddaħhal fl-istudju tal-Liġi, taħt it-tinda taż-żwieġ, u jimxi fit-triq tal-għemejjel tajba.”

Bar Mitzvah

It-*Talmud* jistqarr li l-adoloxzenza fis-subien tibda meta dawn ikollhom tlettax-il sena u jum. Hu l-waqt li fih isir Lhudi adult u jista’ jitqies bħala membru ta’ *minjan*. Hija l-età meta l-ġuvnott jibda josserva l-kmandamenti. Il-kelma *bar mitzvah* tfisser “bin kmandament” u b’mod ġenerali tintuża għal-Lhud li jridu josservaw il-kmandamenti.

Maż-żmien issawwar rit ta’ passaggġ li ssejjah ukoll *Bar Mitzvah*. F’din iċ-ċerimonja t-tifel Lhudi jilbes it-*tefillin* u jaqra t-*Torah* b’mod pubbliku għall-ewwel darba. Fost il-Lhud tal-Ewropa tal-Lvant it-tifel kien jissejjah biex jaqra t-*Torah* fl-ewwel Tnejn jew Ħamis wara li jagħlaq tlettax-il sena. It-tifel kien jgħid il-barkiet tat-*Torah* u jkanta xi vrus mis-silta għal dik il-ġimgħa.

Fl-Ewropa tal-Punent it-tifel kien jissejjaħ biex jaqra t-*Torah* fit-talb tax-*Xabbat* filgħodu, ilissen il-barkiet tat-*Torah*, ikanta l-*maftir* u jaqra mill-Profeti. Jidher li illum din hija l-prassi. Malli t-tifel jispiċċa jaqra mit-*Torah*, il-Missier ilissen it-talba *Baruk Xe-Pataroni*, “Imbierək huwa Dak li serraħni.” Ħafna drabi t-tifel ikun mistieden jagħmel diskors żgħir biex juri dak li jaf; ir-Rabbi mbağħad jgħid ikoll kelmtejn indirizzati lejn it-tifel li jkun qed jagħmel il-*Bar Mitzvah*. Ir-rit kienu jiċċelebrawh ukoll id-dar b’ikla wara t-talb tas-Sibt filgħodu, jew b’dik li kienet tissejjaħ *sewdah xelixit*, “it-tielet ikla”, wara t-talb ta’ wara nofsinhar. Dawn inbidlu f’barka fuq il-hobż u l-inbid, *Kiddux*,

fit-talb tas-Sibt filgħodu, u wara ikla familjari. Illum ħafna jippreferu jagħmlu festin flimkien. Interessanti ninnutaw li mill-1967 il-*Bar Mitzvah* taċ-ċittadini tal-Istat ta’ Israel issir quddiem il-Ħajt tal-Punent f’Ġerusalem.

Ir-Riformaturi tas-seklu XIX kienu ħolqu ċerimonja kemm għas-subien kif ukoll għall-bniet. Izda qatt ma kien hemm xi obbligu legali biex il-bniet jagħmlu l-*Bar Mitzvah* malli jagħlqu tnax-il sena u ġurnata. Fid-dinja tal-Ġudajizmu Ortodoss kien Ġakobb Ettliner li ħoloq ċerimonja ekwivalenti għall-*Bar Mitzvah* għall-bniet, u li xterdet fost il-komunitajiet Lhud. Fl-istess seklu XIX din id-drawwa l-ġdida kienet approvata minn

Ġuzeppi Ħajjim bin Elija al-Ħakam ta’ Bagdad: dan kiteb diversi regoli li kienu jinkludu ċ-ċelebrazzjoni ta’ ikla, u libsa ġdida għat-tifla li kellha tagħmel il-*Bat Mitzvah* u tlissen il-barka *Xeħeħjanu*, “Dak li ħarisna”. Fil-Ġudajizmu Konservattiv kien Mordekaj Kaplan li mexxa ċ-ċerimonja tal-*Bat Mitzvah* fil-komunitajiet Lhud tal-Amerika. Fil-komunitajiet mhux Ortodossi t-tifla tiċċelebra l-*Bat Mitzvah* il-Ġimgha filgħaxija jew is-Sibt filgħodu meta tmexxi t-talb, tkanta l-*Haftarah* u tagħmel kelmtejn. F’xi sinagogi taqra t-*Torah* ukoll. Fost l-Ortodossi, f’*minjan* ta’ nisa, it-tifla taqra t-*Torah* u tkanta l-*Haftarah*. Barra l-Istati Uniti, il-bniet li jagħmlu l-*Bat Mitzvah* ma



jeħdux sehem fis-servizz tas-sinagoga: huwa l-missier tat-tifla li jaqra t-*Torah* u jlissen il-barka *Baruk Xe-Petaroni*; it-tifla mbagħad tlissen it-talba *Xeħeħejanu* u r-Rabbi jagħmel kelmtejn.

Għerusija u Żwieġ

Fil-Ġudajizmu ż-żwieġ huwa l-pjan ta' Alla għall-bnedmin, skont ir-rakkont ta' Adam u Eva fil-Ktieb tal-Ġenesi. Il-Ġudajizmu jqis iż-żwieġ bħala rabta qaddisa u mezz li jirrealizza l-persuna umana. Huwa meqjus bħala

istituzzjoni li għandha tifsira universali, imwettqa minn awtorità divina, u mhux biss bħala kuntratt legali. L-iskop taż-żwieġ huwa li tinbena familja li tkompli s-socjetà. Fil-bidu l-Lhud seta' jkollhom aktar minn mara waħda imma dan kiem ipprojbit minn Rabbenu Gerxom fis-sena 1000. Minn dak iż-żmien iż-żwieġ Lhudi tqies bħala mongamiku.

Jekk inqallbu fl-Iskritturi Lhud nindunaw li, bħal f'kull socjetà patrijarkali, iż-żwieġiet kienu jkunu ppjanati mill-missier:

nghidu aħna naraw lil Abraham li jibgħat qaddej ifittex mara għal Izakk filwaqt li Ġuda hejja għaż-żwieġ tal-ewwel iben tiegħu (Ġen 24: 10-53; 38: 6). Meta l-proposta taż-żwieġ kienet tintlaqa' minn missier it-tfajla, jew minn huha l-kbir meta ma kienx ikun hemm il-missier, kien isir il-ftehim fuq il-ħlas, *moħar*, li kellu jsir mir-raġel. Fi żmien it-Tieni Tempju jidher li kien hemm aktar għażla: ġuvni kien jagħmel l-għażla tal-għarusa fil-15 ta' Av u f'Jum l-Espijazzjoni minn fost grupp ta' xebbiet li kienu joħorġu jiżfnu fl-għelieqi tad-dwieli.

Iż-żwieġ kien jithejja bi żmien ta' għerusija. Iċ-ċerimonja taż-żwieġ kienet tniedi sebat ijiem ta' festa. Fiż-żmien talmudiku l-*moħar* żviluppa fil-*ketubah*, kitba formali taż-żwieġ li ggarantixxa protezzjoni lill-mara fil-każ li jmut żewġha jew jitlaqha permezz tad-divorzju. Huwa sewwasew f'dan iż-żmien li l-att formali taż-żwieġ ma baqax procedura ċivili personali imma nbidel f'ċerimonja religjuża pubblika li għaliha kien ikun meħtieġ *minjan* u t-talb.

Fiż-żmien Bibliku u talmudiku ż-żwieġ kellu żewġ mumentu prinċipali: l-għerusija u n-*Nissujin*. L-għerusija nfisha kellha wkoll żewġ mumentu: l-impenn ta' koppja li





jizzewġu bil-ftehim fuq ix-*xiddukin* (“serħan il-moħħ”), jiġifieri l-obbligazzjonijiet finanzjarji, u ċerimonja li kienet twaqqaf relazzjoni ta’ żwieġ, *għerusin*, imma indipendenti miċ-ċerimonja taż-żwieġ. F’Ġenesi 34 għandna eżempju tax-*xiddukin*, fejn jiħallas *moħar*, is-somma tal-flus imħallsa mir-raġel lil missier dik li kellha tkun martu. It-*Talmud* jitkellem mill-ftehim li kellu jsir bejn il-ġenituri tal-għarajjes dwar l-obbligazzjonijiet finanzjarji. Dawn kienu jitniżzlu bil-miktub fuq dokument imsejjaħ *xetar pesikta*; l-ammont mogħti lill-iben kien jissejjaħ

nedunja. Miż-Żminijiet tan-Nofs sal-lum il-ftehim qabel iż-żwieġ kien isir bil-fomm, *vort*, u permezz ta’ ċerimonja, *kinjan*, li fiha l-għarajjes jintrabtu li jizzewġu. Dan isir waqt ikla; wara ssir il-kitba, *tenajim*, li fiha jkun hemm il-ftehim u d-data u l-post fejn għandu jsir iż-żwieġ. Iċ-ċerimonja tagħlaq bl-ommijiet tal-għarajjes li jkissru platt tal-fuħħar.

Fil-Bibbja l-għerusija hija msejjaħ *għerusin*; fiż-żmien rabbiniku tissejjaħ *kidduxin*, kelma li turi li minn dak il-ħin it-tfajla ma setgħetx tkun ta’ rġiel oħra. Skont il-*Mixnah* l-għarusa

setgħet tittiehed għaž-żwieġ permezz tal-flus jew b’att mitktub jew bl-att sesswali. Fl-għerusija l-għarus kien jagħti ċurkett lill-għarusa u filwaqt li jlibbisulha jistqarr: “Ara, issa inti kkonsgrata għalija b’dan iċ-ċurkett skont il-liġi ta’ Mosè u ta’ Israel.” Wara barka fuq l-inbid iċ-ċerimonja kienet tintemm. L-għarusa kienet tibqa’ tgħix id-dar ta’ missierha saċ-ċelebrazzjoni tan-*nissujim*.

Fiċ-ċelebrazzjoni tan-*nissujim* kienu jinqraw is-seba’ barkiet li bihom ibierku lil Alla talli ħalaq il-bniedem fuq ix-xbieha tiegħu u talli ta lill-bnedmin id-don li jnisslu. Fihom jintalab

il-ferh għall-miżżewġin il-ġodda. Miż-Żminijiet tan-Nofs, fost il-Lhud tal-Ewropa tal-Lvant, iċ-ċerimonja tal-għerusija bdiet issir minnufih qabel iċ-ċelebrazzjoni taż-żwieġ. Hekk bdew jagħmlu wkoll il-Lhud ta' Spanja u tat-Tramuntana tal-Afrika. Illum, huma l-*Hasidim* biss li għadhom jiċcelebraw iċ-ċerimonja tat-*tenajim*.

Hemm diversi tradizzjonijiet marbutin mal-festa tat-tieg. Lejlet it-tieg l-għarusa tinhasel fil-banju ritwali, *mikveh*; id-data tat-tieg tkun magħzula b'tali mod li ma tinzertax fil-granet taċ-ċiklu tagħha jew il-ġimgha ta' wara. F'xi komunitajiet tal-Lvant din kienet tkun ċelebrazzjoni pubblika. L-għarus kien ikun mistieden jaqra t-*Torah* fix-*Xabbat* ta' qabel jew ta' wara t-tieg; kienu jixthulu l-ħelu, bħala sinjal ta' awgurju, waqt il-qari tal-barkiet tat-*Torah*. Waqt iċ-ċerimonja tat-tieg, li miż-Żmien tan-Nofs bdiet issir fil-bitha tas-sinagoga, l-għarajjes kienu jimxu u joqogħdu taħt it-tinda taż-żwieġ, *huppah*, filwaqt li kienu jixthulhom ir-ross u l-konfetti; hija ċerimonja li kienet ssir fil-ftuħ biex tfakkar fil-wegħda li Alla għamel lil Abraham: nislukellu jkun kbir daqs il-kwiekeb tas-sema. Illum, din iċ-ċerimonja, ħafna jagħmluha f'sala tat-tigijiet.

Fost l-Ortodossi t-tieg isir



bil-kitba taż-żwieġ: l-għarus jiffirma l-*ketubah* u jekk it-tieg isir wara nofsinhar, isir fil-mument tat-talb u l-għarus, li jkun sajjem, ilissen l-istqarrija tal-*Jom Kippur*; jittiehed lejn l-għarusa u jgħattilha wiċċha b'velu; jimxu flimkien mal-ġenituri tagħhom lejn il-*huppah* u min jimxi magħhom jakkumpanjahom bix-xemgħat. Taħt it-tinda r-rabbi jgħid il-barka fuq l-inbid u l-barka magħrufa bħala *għerusin*; wara li l-għarajjes jixorbu mill-inbid, l-għarus, filwaqt li jdaħħal iċ-ċurkett fis-subgħa tal-għarusa, jistqarr: "Ara inti kkonsagrata lili b'dan iċ-ċurkett skont il-liġi ta'

Mosè u ta' Israel." Jitlissnu s-seba' barkiet fuq it-tieni tazza tal-inbid u iċ-ċerimonja tagħlaq billi l-għarus jirfes fuq tazza u jkissirha. Imbagħad l-għarajjes jittiehdu f'kamra privata, għalihom waħedhom, *jihud*. Wara l-ikla tat-tieg tingħad it-Talba ta' Wara l-Ikel u jinqraw is-seba' barkiet għal darb'ohra.

Il-Kitba taż-Żwieġ generalment tiehu din il-forma u tinqara waqt iċ-ċelebrazzjoni tat-tieg: "Fil-jum (fl-ewwel jum) tal-ġimgha, il-jum... tax-xahar..., fis-sena ħamest elef, sitt mija u... mill-ħolqien tad-dinja, iż-żmien li fih

nghoddu hawnhekk f'din il-belt (il-belt, stat u pajjiż), kif...(isem l-għarus), bin... (isem tal-missier), bil-kunjom..., qal lil din ix-xebba...(isem l-għarusa), bint...(isem il-missier), bil-kunjom...: 'Ħa tkun marti skont il-ligi ta' Mosè u ta' Israel, u jiena ngħożżok u nirrispettak, nweggħek u nżommok skont id-drawwa tal-irġiel Lhud li jgħożżu, jirrispettaw, iweggħu u jżommu lill-mara tagħhom skont il-verità. Hawnhekk jiena nagħmel il-ftehim tax-xebbiet, mitejn *żużim* tal-fidda, li huma tiegħek, skont il-ligi ta' Mosè u ta' Israel; u jiena nagħtik l-ikel, il-hwejjeg u dak kollu li huwa meħtieġ, u ngħix miegħek bhala raġel u mara skont id-drawwa universali.' U ...(isem l-għarusa) din ix-xebba tat il-kunsens tagħha u saret martu. Il-libsa tat-tieg li giebet minn dar missierha, il-fidda, id-deheb, l-affarijiet ta' valur, hwejjeg, għamara tad-dar u lożor, dan kollu...(isem l-għarus), l-għarus imsemmi aċċetta bis-somma ta' mitt biċċa tal-fidda, u ...(isem l-għarus), aċċetta li jżid dan l-ammont mill-proprjeta' tiegħu bis-somma ta' mitt biċċa tal-fidda. Hekk qal ...(isem l-għarus) l-għarus: 'Ir-responsabbiltà ta' dan il-kuntratt taż-żwieġ, ta' din il-libsa tat-tieg, u ta' din is-somma miżjud, neħodha fuqi u l-werrieta tiegħi warajja, biex ikunu mħallsa mill-aħjar parti

tas-sehem li għandi issa jew li għad irrid nikseb taħt is-sema. Il-proprjeta' kollha tiegħi, dik vera u personali, anki l-mantell fuq spallejja, ikunu kapparra biex iħallsu dan il-kuntratt taż-żwieġ, il-libsa tat-tieg, u dak kollu li żdied, f'ħajti u wara mewti, mil-lum u għal dejjem.' ...(isem l-għarus), l-għarus, refa' fuq spallejh il-piż ta' dan il-kuntratt taż-żwieġ, tal-libsa tat-tieg u dak kollu li kien miżjud, skont l-użu restrittiv tal-kuntratti kollha taż-żwieġ u ż-żidiet magħmula għall-ulied bniet ta' Israel, u skont kif riedu l-għorrief tagħna, li huma ta' tifikira hienja. Dan ma għandux jitqies bhala ftehim bla ħsieb u lanqas bhala formula ta' dokument. Segwejna l-formalità legali tal-ftehim bejn ...(isem l-għarus), bin..., l-għarus, u ...(isem l-għarusa), bint ..., din ix-xebba, u għal dan l-iskop ilbisna lbies li huwa legalment xieraq, u biex insaħħu dan kollu li stqarrejna.”

Fost l-Ortodossi jitharsu l-ligijiet tal-indafa ritwali, *niddah*. Ir-relazzjonijiet sesswali bejn il-miżżewġin isiru meta l-mara tkun nadifa ritwalment. Waqt iċ-ċiklu tagħha, u anki ġimġha wara, il-mara ma tistax tersaq lejn żewġha. Wara dal-jiem hija tmur il-banju ritwali u tinħasel kompletament u tista' terġa' tibda jkollha x'taqsam ma' żewġha.

L-impedimenti għaž-żwieġ fil-Ġudajizmu huma jew ta' natura temporanja jew permanenti. Xi żwiġijiet huma pprojbiti b'mod temporanju, ngħidu aħna: armla jew mara ddivorzjata ma jistgħux jiżżewġu qabel ma jgħaddu disghin jum mill-mewt tar-raġel jew mill-kitba, *get*, tad-divorzju; persuna ma tistax tiżżewweġ fit-tletin jum tal-luttu; armel irid jistenna li jgħaddu tliet festi qabel ma jerġa' jiżżewweġ, sakemm ma jkollux tfal jew għandu tfal żgħar li jeħtieġu l-kura ta' omm; wiehed ma jistax jiżżewweġ mara tqila, jew mara li qed tredda, sakemm ma jgħaddux 24 xahar; mara ma tistax tiżżewweġ għat-tielet darba jekk iż-żewġt irġiel li kellha mietu b'xi inċident; mara miżżewġa ma tistax terġa' tiżżewweġ raġel ieħor sakemm ma ggibx il-kitba tad-divorzju.

L-impedimenti permanenti għaž-żwieġ huma indikati fl-Iskritturi Lhud, fil-kapitli 18 u 29 tal-Ktieb tal-Levitiku. Hemm il-projbizzjoni li jsir iż-żwieġ mal-qraba, komuni għall-maġġoranza tas-soċjetajiet; raġel ma jistax jiżżewweġ l-ewwel mara tiegħu li tkun reġgħet iżżewġet u ddivorzjat jew saret armla; mara li tkun għamlet l-adulterju hija pprojbata kemm lil żewġha u kemm lir-raġel li jkun għamel l-adulterju magħha. Jekk hija mara li kienet stuprata ma tistax tiżżewweġ

qassis, *Kohen*; mara ma tistax tiżżewweġ ir-raġel li jkun irrappreżentaha fil-każ tad-divorzju tagħha jew kien xhud tal-mewt ta' żewġha; qassis ma jistax jiżżewweġ armla, mara ddivorzjata jew prostituta; bin jew bint relazzjoni illeġittima jew ta' inċest, *mamzer*, irid biss jiżżewweġ ma' *mamzer* jew persuna kkonvertita għall-Ġudajizmu; fit-teorija ż-żwigi jiet imħallta huma pprojbiti.

Divorzju

L-Iskritturi Lhud jtkellmu wkoll fuq il-proċeduri tad-divorzju: "Jekk raġel jieħu mara u jiżżewweġha, u mbaġhad ma tkunx toġġbu għax ikun sab fiha xi haġa mhix xierqa, jiktbilha l-kitba tad-divorzju, u jagħtihelha f'idha, u jibgħatha 'l barra minn daru" (Dewt 24: 1). Mela huwa r-raġel li għandu s-setgħa jiddivorzja u dan jagħmlu b'att legali miktub. Ir-Rabbini ddiskutew fit-tul ir-raġunijiet li għalihom raġel seta' jibgħat lil martu: l-Iskola ta' Xammaj interpretaw "il-haġa mhix xierqa" fl-isfera sesswali u l-Iskola ta' Hillel interpretaw din il-kelma b'mod aktar wiesa'.

Id-divorzju ma kienx permess meta raġel kien jakkuża lil martu li ma kinitx verġni fil-mument taż-żwieġ u dan kien ikun ippruvat li mhux veru (ara: Dewt 22: 13-19), jew jekk stupra

xebba li wara jkun hadha b'martu (Dewt 22: 28-29). Digà rajna kif raġel ma setax jerga' jiżżewweġ mara li kien iddivorzja u li kienet reggħet iżżewġet u saret armla jew iddivorzjata mill-ġdid (Dewt 24: 2-4); qassis ma setax jiżżewweġ mara ddivorzjata (Lev 21: 7).

Fiz-żmien Talmudiku l-leġislazzjoni dwar id-divorzju żviluppat: il-qorti setgħet iġġieghel lir-raġel jibgħat lil martu jekk din ma tkunx nisslet għal għaxar snin, jekk ma jkunx jew ma setax imantniha, jekk kellu xi marda kerha jew anki jekk kien jirrifjutalha d-drittijiet konjugali tagħha.

Il-kitba tad-divorzju, *get*, kellha tinkiteb bl-Aramajk minn skriba skont formula mibnija fuq il-liġi fil-*Mixnah*: malli kienet tingħata lill-mara, kienet tittiehed mir-rabbi li kien jaqtagħha b'tali mod li ma setgħetx tintuża għat-tieni darba; b'serje ta' mistoqsijiet ir-rabbi jaċċerta ruħu li dan kollu jsir bil-libertà kollha tal-partijiet konċernati. F'dan il-mument, quddiem żewġ xhieda, ir-raġel jagħti lil martu l-*petor*, dokument li jikkonferma li hu ddivorzjat u seta' jerga' jiżżewweġ.

Il-mara setgħet tiżżewweġ wara disġhin jum biex ikun ċert li ma kinitx tqila mill-eks raġel tagħha.

Interessanti kif skont il-proċedura tradizzjonali jsir

dak li hemm miktub fl-Iskritturi: "Jiktbilha l-kitba tad-divorzju, u jagħtihelha f'idha." Ir-rabbi jitlob lill-mara tneħhi l-ġojjelli minn idejha, biex b'idejn miftuħa tilqa' l-kitba tad-divorzju. L-iskriba jgħaddi l-*get* lir-rabbi, li jgħaddiha lir-raġel li jżommha b'idejh it-tnejn u jqeghedha fil-pali tal-idejn ta' martu, filwaqt li jistqarr: "Din hija l-*get* tiegħek li permezz tagħha inti ddivorzjata minn issa biex tkun tista' ssir il-mara ta' raġel ieħor." Il-mara tagħmel ftit passi bil-*get* f'idejha, terġa' tagħtiha lura lir-rabbi, li jaqraha fil-preżenza tax-xhieda, li jridu jidentifikaw il-*get* u l-firem, u jistqarr: "Isimgħu intom ilkoll li qegħdin hawn u ftakru li Rabbenu Tam hadha kontra dawk kollha li jippruvaw jinvalidaw *get* wara li jingħata." Jekk il-partijiet konċernati ma jistgħux ikunu preżenti, jistgħu jibagħtu lil xi hadd flokhom.

Matul l-istorja saru diversi tibdiliet fil-leġislazzjoni tad-divorzju fost il-Lhud. Forsi l-aktar waħda importanti hija l-bidla li ried Rabbi Gerxom fiz-Żminijiet tan-Nofs fejn ried li d-divorzju jrid ikompli jingħata mir-raġel imma bil-kunsens tal-mara. B'hekk id-drittijiet tal-mara saru kważi l-istess bħal dawk tar-raġel. Il-liġijiet li ġew wara saħħew din il-haġa, tant li divorzju mingħajr il-kunsens tal-

mara kien meqjus bhala null, hlief fil-każ li l-mara taqa' fl-apostasija. Dan kien pass kbir 'il quddiem, anki jekk mhux dejjem solva l-każijiet tal-*agunot*, jgifieri tan-nisa, li ghal diversi raġunijiet, ma jinghatawx id-divorzju mill-irġiel taghhom u li legalment ma jistgħux jerggħu jizzewġu. Id-diversi Movimenti fil-Ġudajizmu ppruvaw isolvu dawn il-każijiet billi taw aktar awtorità fil-materja lill-awtoritajiet Rabbiniċi. Ir-Riformaturi għażlu li jikkonvalidaw id-divorzju ċivili.

Il-kitba tad-divorzju generalment timxi fuq dan il-kliem: "Fil-...jum tal-ġingħa, il-jum... tax-xahar ta'..., fis-sena... mill-holqien tad-dinja skont il-kalendarju li jintuża hawnhekk, fil-belt ta'..., li hija mwaqqfa max-xmara..., u qrib l-għejjun

tal-ilma, jien..., bin..., li llum qiegħed f'din il-belt..., li hija mwaqqfa max-xmara..., u qrib l-għejjun tal-ilma, nagħti l-kunsens hieles tiegħi, minghajr hadd ma jgagħalni, li nħalli hieles, u nwarrab lilek, marti..., bint..., li llum iqegħed fil-belt ta'..., qrib l-għejjun tal-ilma, li kont marti minn qabel. Għalhekk neħilsek, inwarrbek, biex ikollok il-permess u l-awtorità fuqek innifsek biex tmur tizzewweġ lil kwalunkwe raġel li tixtieq. Hadd ma jista' jzommok mil-lum 'il quddiem, u tista' tkun ta' kwalunkwe raġel. Din hija għalik il-kitba tad-divorzju, ittra u dokument ta' helsien, skont il-liġi ta' Mosè u ta' Israel."

Mewt u Luttu

"Bl-għaraq ta' ġbinek tiekol hobżok, sakemm terġa' lura lejn l-art għax minnha int

meħud" (Ġen 3: 19): hekk tistqarr l-Iskrittura Lhudija, li tindika li d-dfin generalment kien isir fil-qabar tal-familja (ara: Ġen 47: 29-30 li turi x-xewqa ta' Ġużeppi li jindifen ma' missirijietu; Ġen 49: 29-31 li turi l-istess xewqa ta' Ġakobb). Il-kitba bikrin tal-Iskritturi Lhud jixhdu t-twemmin fix-*Xeol*, il-post fejn kienu jinżlu l-mejtin; huma biss l-aħhar kotba tal-Iskritturi li jixhdu fit-twemmin bikri fil-qawmien minn bejn l-imwiet: "U hafna minn dawk li huma rieqda fit-trab tal-art jistenbħu, min għall-hajja ta' dejjem u min għall-għajb u l-istmerrija ta' dejjem" (Dan 12: 2).

Tradizzjonalment fil-Ġudajizmu, wara li jsir kollox biex il-moribond ikun indukrat, il-bniedem jitqies mejjet malli ma jhux aktar nifs. Il-mewt imbagħad tintlaqa' minn idejn Alla u



l-moribond ikun mistieden jitlob: “Hajti u mewti huma f’idejk Alla, Alla tiegħi u ta’ missirijeti. Ha tkun ir-rieda tiegħek li tfejjaqni bis-shiħ. U jekk immut, ha tkun mewti tptattija għal dnuvieti, għan-nuqqasijiet u d-dgħufija tiegħi quddiemek. Ha nitqiegħed fis-sehem tiegħi fil-Ġnien tal-Ġheden, hallini nkun dehen tad-dinja mwieghda lill-ġusti. Isma’, o Israel, il-Mulej hu Alla tagħna, il-Mulej huwa wiehed.”

Fil-mewt ta’ xi qarib, in-nies tal-familja huma mistiedna jgħidu t-talba *Tzidduk ha-Din*, “Ikun imbierek l-Imhallel ġust.” It-tnejn ta’ ġisem il-mejjet għad-dfin hija meqjusa bhala opra ta’ karità, *hesed xel emet*: jiġu magħluqa l-għajnejn u l-ħalq, il-ġisem jitqiegħed fuq il-qiegħa tal-art u jitgħatta b’lizar, b’xemgħa tixgħel hdejn ir-ras. Il-mirja fid-dar tal-mejjet jitgħattew u bhala opra tajba, *mitzvah*, wiehed jista’ joqgħod mal-mejjet u jitlob bis-salmi.

Ġeneralment, għall-anqas fost il-Lhud Ortodossi, id-dfin isir malajr kemm jista’ jkun, basta mhux nhar ta’ Sibt u fil-*Jom Kippur*, u fl-ewwel u l-aħħar jiem tal-Festi tal-Pellegrinaġġ. Il-ġisem jithejja billi il-membri tas-soċjetajiet tad-dfin jaħsluh u jorbtohu f’lizar. L-irġiel jindifnu bit-*tallit* tagħhom. Waqt il-purċissjoni funebri

r-rabbi jitlob u jkanta b’versi mehuda mill-Iskritturi; qabel id-dfin, li għalih jagħtu daqqa t’id l-irġiel preżenti, isiru kelmtejn tal-okkażjoni. Tingħad ukoll it-talba tal-*Kaddix* u kulhadd jaħsel idejh qabel ma jitolqu ċ-ċimiterju.

Hemm luttu partikulari għal kull min tilef ġenitur, jew wild jew wiehed mill-aħwa: mill-mewt tal-persuna sad-difna dawn mhumieq obligati għall-kmandamenti pożittivi, ngħidu aħna li jitolbu, jilbsu t-*tefillin*, jgħidu t-talba wara l-ikel; kull min ikun f’luttu ma jistax jieħu sehem fl-iklet tal-festi jew jieħu sehem f’attivitajiet ta’ divertiment; irid iqatta’ biċċa minn hwejġu, qabel jew wara d-dfin. Wara d-dfin jirritornaw id-dar tal-mejjet/mejta fejn jieklu ikla magħmula minn ħobż u bajd iebes imhejjija minn haddiehor. Iz-żmien tal-luttu, *xivah*, “sebgħa”, itul għal sebat ijiem li fihom min jagħmel il-luttu ma jistax iqaxxar il-lehja, jinħasel, imur ix-xogħol, jistudja t-*Torah*, ikollu relazzjonijiet sesswali, jilbes żraben tal-ġild, isellem lill-oħrajn, jaqta’ xagħru jew jilbes hwejġeg nodfa. Ix-*xivah* jieqaf jekk jaslu l-festi ta’ *Rox Haxanah*, *Jom Kippur*, *Sukkot*, *Pesah* jew *Xavuot*. Huwa pprojbit li jagħmlu luttu pubbliku nhar ta’ Sibt. Ix-*Xivah* jintemm filgħodu, fis-seba’ jum; it-tletin jum

ta’ wara, *xeloxin*, “tletin”, ikunu wkoll jiem ta’ luttu hafif: ikun ipprojbit li wiehed iqaxxar, jaqta’ xagħru u jilbes hwejġeg ġodda. Il-luttu għall-ġenituri idum sena shiħa. Kull min ikun fil-luttu huwa msejjaħ jitlob il-*kaddix* kuljum, fil-ġranet kollha tal-luttu. Hija tradizzjoni li l-anniversarji tal-imwiet tal-qraba jitfakkru bit-talba tal-*Kaddix*, l-istudju tat-*Torah*, bil-kant tal-*Haftarah*, u billi jinxtegħlu x-xemgħat.

Għal min huwa interessat fl-istorja tal-Ġudajizmu u dak kontemporanju jista’ jaqra l-ktieb tal-awtur *Dan huwa l-Ġudajimu* ippubblikat miċ-CAK fl-2013. Li tiegħu dan l-artiklu huwa kapitlu.



Rev Dr Martin Micallef OFMCap

Il-Ktieb tal-Atti tal-Appostli li fi tradizzjoni antika hu attribwit lil San Luqa,¹ jagħtina informazzjoni storika-teoloġika dwar il-komunità nisranija ta' Ġerusalem u dik f'Antijokja tas-Sirja. Din l-informazzjoni dwar dawn il-komunitajiet insara tal-bidu, titfa' dawl dwar

strutturi u allura ministeri ekkleżjali li żviluppaw bħala twegiba għall-htigijiet partikulari li bdew iqumu f'waqtiet storiċi differenti f'dawn l-istess knejjes differenti. Nistgħu nġhidu li l-ebda struttura msemmija hawnhekk ma tista' tiġi kkunsidrata normattiva u eskluża għall-oħrajn. Huwa minnu wkoll li minn dawn l-eżempji nistgħu nisiltu xi linji ġenerali, imma dawn ma jiffurmawx mudell lest għall-Knisja llum. Dan mhux biss minħabba li ma nistgħux inkunu ċerti kif dawn il-ministeri kienu jiffunzjonaw, imma wkoll għax ma nafux x'hemm f'dan il-mod kif kienu jiffunzjonaw li jista' jitqies normattiv għall-Knisja. F'dan l-artiklu se nisiltu xi siltiet mill-Ktieb tal-Atti tal-Appostli li jistgħu jgħinuna napprezzaw aktar kif il-Knisja tal-Bidu bdiet tiffirma ruhha fir-rigward ta' dak li aktar 'il quddiem kellu jkompli jiżviluppa bħala ministeri ekkleżjali strutturali u ġerarkiki. Bl-ebda mod, iżda dawn il-ftit hsibijiet ma nistgħu nqisuhom bħala studju komprensiv ta' dan is-sugġett wiesa' u delikat li għadu qed jiġi studjat.²

SOLUZZJONIJIET QUDDIEM L-EWWEL PROBLEMI FIL-KNISJA TAL-BIDU

It-titlu tat-tieni volum fil-kitba ta' San Luqa, *Atti*



tal-Appostli, huwa wiehed sfortunat hekk kif dan il-ktieb ftit li xejn jitzkellem dwar l-atti tal-‘Appostli’. Pjuttost, l-ewwel nofs ta' dan il-ktieb jirrakkonta t-twelid tal-ewwel knejjes: dik ta' Ġerusalemm u dawk fid-Diaspora bir-rwol sinifikattiv li jingħata lill-figura ta' Pietru. It-tieni nofs tal-Ktieb tal-Atti tal-Appostli mbagħad, hu kważi kollu kemm hu ddedikat għan-narrativa tal-vjaġġi ta' San Pawl.³

Fl-ewwel nofs tal-imsemmi ktieb naqraw dwar id-diversi konflitti li l-Knisja tal-Bidu

kellha tgħaddi minnhom. Wara s-suċċess tal-predikazzjoni tal-Appostli, il-Knisja tal-Bidu li komplet ixxandar b'konvinzjoni qawwija s-salvazzjoni fi Kristu Ġesù Rxuxtat, tibda tesperimenta li ma kellhiex soluzzjonijiet ta' kif se taddatta ruhha meta bdew jitfaċċaw l-ewwel problemi ta' organizzazzjoni, bħal nġhidu aħna, l-aċċettazzjoni tal-pagani fil-Knisja, il-qasma minn mal-Lhud, il-fanatizmu tal-Fariżej ikkonvertiti, l-impożizzjoni ta' ċirkonċizzjoni u regoli oħra tal-liġi Lhudija fuq l-ikel, biex insemmu xi

whud.⁴ Kien hemm ukoll id-dilemma dwar jekk għandux jew le jinżamm in-numru “Tnax” fost l-Appostli minhabba t-tifsira eskatologika tiegħu u l-kriterju magħżul biex jimtela l-post ta’ Ġuda: “Jehtieg għalhekk li jingħazel wiehed minn dawk li ssieħbu magħna tul iż-żmien kollu li l-Mulej Ġesù kien diehel u hiereg magħna, ibda mill-magħmudija ta’ Ġwanni sa dakinhar li kien mehud minn magħna, u jkun flimkien magħna xhud

tal-qawmien tiegħu mill-imwiet” (Atti 1:21-22).⁵

Il-Knisja tal-Bidu ma kellha l-ebda twegiba programmatika għal xi waħda minn dawn il-problemi jew oħrajn li jixbhuhom kif jiġu pprezentati fl-Atti tal-Appostli. Pjuttost biex jissolvew dawn il-problemi, il-Knisja tal-Bidu kellha tibbaża fuq il-fedeltà tagħha lejn Kristu Ġesù u l-kreattività tal-Ispirtu, filwaqt li tuża wkoll il-kariżma ta’ xi membri

tagħha.⁶ San Luqa jurina fl-Atti tal-Appostli kif f’din il-hidma kreattiva bħala twegiba għall-isfida tal-istorja, il-Knisja tal-Bidu kellha taffaċja l-komplikazzjonijiet u l-inkwiet li nqala’ minhabba r-reżistenzi ta’ xi gruppi fi hdanha.

Din ir-reżistenza zieded aktar id-diffikultajiet fil-mixja tal-Knisja tal-Bidu. Minkejja iżda li dan il-għied beda jsir aktar qawwi,⁷ il-knejjes Ellenisti-Lhud u l-Lhud Palestinjani kienu tghallmu kif jevitaw qtugh totali minn ma’ xulxin. Dan hu l-mod kif il-Knisja tal-Bidu rnexxielha timxi ’l quddiem filwaqt allura li tibqa’ tghallimna li f’din l-istorja umana ma jistax ikun hemm progress b’mod ieħor.

Fortunatament, fil-Knisja tal-Bidu kien hemm Pietru, figura u medjatur qawwi. Fl-istess hin, nistgħu nimmaginaw li għal xi whud f’din il-Knisja, ma kienx faċli li jaċċettaw lil Pawlu ta’ Tarsu li ffit qabel kien il-persekutur tal-istess Knisja. Kien Pawlu, iżda li kellu jhejji t-triq biex il-missjoni nisranija kollha taqbad il-mixja tagħha ’l quddiem. F’dan kollu, l-Atti tal-Appostli jagħmel sforz titaniku sabiex jagħtina stampa pożittiva ta’ Pawlu, filwaqt li jipprova jipprezentalna stampa “irenika” jew ta’ paċi fir-rigward ta’ Pawlu



u l-Knejjes tiegħu ma' dik ta' Ġerusalem, xi haġa li mhux dejjem faċli nirrikonċiljaw ma' dak li jgħid Pawlu stess fl-Ittri tiegħu.⁸ Pawlu għamel l-impossibbli sabiex ma jinqatax minn mat-Tnax minhabba li kif jistqar hu stess: “biex ma nkunx g्रेjt jew qiegħed niġri għalxejn” (Gal 2:2). Minkejja dan, il-konflitti li sab ruħhu fihom fil-ħidma bla taqta' tiegħu għall-Evangelju, żgur li ma kienx dak li xi hadd jistenna. Imma hekk jiġri meta l-Mulej jafda missjoni lil xi hadd. Hekk kien qal il-Mulej Alla lil Ħaninija immedjatament wara s-sejha ta' Pawlu fit-triq ta' Damasku: “Jien stess għad nurih kemm irid ibati minhabba f'ismi” (Atti 9:16).⁹

IT-TQEGĦID TAL-IDEJN

Fl-Atti 22:16 naqraw b'mod espliċitu li Pawlu “tgħammed”, imma mhux li kien ġie inkorporat fix-xirka tat-Tnax-il Appostlu b'xi forma speċjali bħalma seħħ fil-każ ta' Mattija li kien ha post Ġuda l-Iskarjota. Minkejja li f'Atti 13:3 naqraw kif fil-Knisja ta' Antijokja xi dixxipli kienu “qiegħdu jdejhom fuqhom (fuq Pawlu u Barnaba)”, dan il-ġest jirreferi biss “għax-xogħol li għalih” kien sejhilhom l-Ispirtu s-Santu (v.2) u mhux biex ikunu “Appostli” bħat-Tnax.¹⁰

Il-ġest tat-tqiegħed tal-idejn imsemmi hawnhekk fl-Atti tal-Appostli, huwa ġest u rit li jehodna lura fil-paġni tat-Testment il-Qadim.¹¹ Imma issa fl-Atti

tal-Appostli, dan il-ġest jiehu tifsira ġdida marbuta mal-ġhoti tal-Ispirtu, fatt fundamentali għall-Knisja tal-Bidu. Minkejja dan, nistgħu nġhidu li f'dan l-istadju fil-ħajja tal-Knisja tal-Bidu, it-tifsira tar-rabta bejn it-tqiegħed tal-idejn u l-Ispirtu għadha waħda wiesgħa ħafna. Fl-Atti tal-Appostli, fil-fatt, naqraw kif dan l-istess rit tat-tqiegħid tal-idejn jiġi muri biss bħala ġest ta' “akkumpanjament” li jiddistingwi l-magħmudija ta' Ġwanni minn dik ta' Ġesù.¹²

Mhuwix ċar lanqas f'dawn l-ewwel referenzi għat-tqiegħid tal-idejn fl-Atti tal-Appostli, jekk dan il-ġest huwix biss *komunikazzjoni* tal-Ispirtu, bħalma ħafna drabi hu ssuġġerit, pereżempju fl-Atti 6:6 jew



inkella huwiex għarfien tad-don tal-Ispirtu li diġà kien ikkomunikat. Aktar tard, fil-fatt, il-Knisja kien għad irid jehtigilha tiddistingwi bejn it-tqeghid tal-idejn fis-sens tat-trasmissjoni tal-awtorità, jew inkella t-twaqqif sempliċi ta' uffiċċju. It-Testament il-Ġdid iżomm iż-żewġ tifsiriet; forsi kien aktar tard, bil-bżonn li jissemew l-ismijiet tas-suċċessuri tal-Appostli, li l-gejst tat-tqeghid tal-idejn wassal għall-verżjoni tardiva tal-ordinazzjoni bħala "ghejun" tal-qawwa.

L-APPOSTLI

L-għażla tal-appostli li jissemew b'mod prominenti fl-Evangeli Sinottici, imma mhux fl-Evangeli skont San Ġwann,¹³ turina l-karattru ekkleżjali tal-ministeru fil-Knisja. Il-Knisja għandha bżonn persuni għall-missjoni tal-komunità u persuni biex iġhinu l-ħajja ta' din il-komunità. L-istess isem "Appostli" – kelma li ġejja mill-Grieg u li tisser "mibgħutin" - turina kif il-Knisja hija komunità mibgħuta u mhux biex tingħalaq fiha nnifisha. F'din il-komunità iżda hemm grupp ta' persuni li huma responsibbli għal din il-missjoni u li jistgħu jiddixxernu u jiċċaraw il-ħajja u l-attività tal-komunità skont il-htigijiet ta' din il-missjoni. Din tista' tkun it-tifsira tal-istituzzjoni

tal-Appostolat li l-Knisja rċeviet mingħand Ġesù nnifsu.¹⁴

Fl-istess hin, l-Evangeli jurina wkoll kif Ġesù ħalla lill-Knisja libera biżżejjed sabiex tiffirma lilha nfisha bl-aqwa mod u sabiex twieġeb għall-isfidi differenti fil-missjoni tagħha, il-mandat veru tal-Mulej.¹⁵ L-Atti tal-Appostli jiddeskrivi lill-Appostli bħala dawk li "kienu jagħtu xhieda tal-qawmien tal-Mulej Ġesù" (Atti 4:33). Meta tfaċċat l-ewwel problema fil-komunità nisranija tal-bidu, l-Appostli jew "it-Tnax" kienu dawk li "sejħu l-ġemgħa tad-dixxipli" (Atti 6:2), għalkemm hija l-komunità kollha flimkien li approvat dak li pproponew l-appostli kif inkomplu naqraw fil-vers 5 ta' din is-silta: "Dan il-kliem għogob lill-ġemgħa kollha."

Sa dan il-waqt, nistgħu naraw fl-Atti tal-Appostli, mela, l-interazzjoni bejn l-Appostli u l-ġemgħa li temmen, bi rwoli ċari u logiċi ta' responsabilità fuq in-naħa tal-Appostli. F'dan is-sens, f'din l-ewwel fażi fil-ħajja tal-Knisja tal-Bidu, San Luqa jipprezentalna tip ta' tmexxija fil-Knisja li kienet tagħmel tfittxija jew dixxerniment. Forsi minħabba f'hekk ukoll, li f'dawn il-paġni tal-Atti tal-Appostli naraw li dejjem deher il-bżonn tal-approvazzjoni tal-ġemgħa kollha mal-Appostli.

Filwaqt li nġhidu dan, irridu nfakkru wkoll f'xi eżempji li jinkludu wkoll l-Atti tal-Appostli meta l-awtorità ta' xi wħud mill-Appostli titqiegħed f'mistoqsija. Hekk, pereżempju, wara l-ewwel esperjenza missjunarja fost il-pagani, naqraw kif xi wħud mill-komunità bdew jeħduha kontra Pietru u jakkużawh: "Int dhalt għand in-nies li m'għandhomx iċ-ċirkonċizzjoni u kilt magħhom" (Atti 11:3).¹⁶

Fid-dawl tal-importanza tal-Appostli fl-Atti tal-Appostli rridu ninnutaw ukoll kif meta f'Antijokja kien ġie deċiż li ssir ġabra għall-aħwa f'Ġerusalem, il-flus li kienu ngabru bagħtuhom "għand il-presbiteri" (Atti 11:30) u mhux għand l-Appostli kif forsi konna nistennew li se naqraw, anke jekk dawn forsi setgħu kienu inkluzi fit-tifsira tal-kelma "presbiteri" hawnhekk. Jista' jkun iżda, li f'dan it-test tal-Atti, l-Appostli forsi setgħu thallew barra minħabba li dan il-każ kien biss miżura amministrattiva li ma tikkorrispondix ma' dak li naqraw fil-kapitlu 6 tal-Atti li jitkellem dwar "id-dritt" tal-appostli li jieħdu deċiżjonijiet f'waqtiet ta' krizi ġdida fil-Knisja tal-Bidu.

Il-fatt hu, li minn issa 'l quddiem fl-Atti, meta ssir referenza għall-"mexxejja" tal-Knisja tal-Bidu, l-awtur tal-Atti ta' dan il-ktieb

Kanoniku, jittellem mill-
 “Appostli u l-Presbiteri.”
 Hekk naqraw, pereżempju
 f’Atti 15:2 meta l-fazzjoni
 li haditha kontra Pawlu u
 Barnaba fuq il-kwestjoni tač-
 ċirkonċiżjoni “qatgħuha li
 Pawlu u Barnaba u xi wħud
 oħra minnhom jitilgħu
 Ġerusalemm ikellmu *lill-
 appostli u l-presbiteri* fuq din
 il-kwestjoni.” Hekk ukoll
 f’16:4 naqraw kif Pawlu
 u Timotju waqt li kienu
 “għaddejin mill-ibliet, bdew
 jgħarrfuhom bid-digrieti
 tal-*appostli u l-presbiteri*
 ta’ Ġerusalemm.” Din it-
 terminologija ta’ “l-appostli
 u presbiteri” issa tidher bħala
 waħda kostanti fl-Atti tal-
 Appostli kull fejn il-Knisja
 ta’ Ġerusalemm kellha tieħu
 xi deċiżjoni.

DIVERSITÀ FIL-MUDELLI

Fl-Atti tal-Appostli naqraw
 kif fil-Knisja tal-Bidu
 sseħħ separazzjoni paċifika
 f’Ġerusalemm, mingħajr iżda
 ma tinkiser il-komunjoni
 jew il-kuntatt bejn l-ewlenin
 Insara Palestinjani u l-Insara
 Lhud li kienu jittelmu
 bil-Gireg. Aktar tard għal
 raġunijiet esterjuri, bħal-
 persekuzzjoni kontra l-Lhud-
 Ellenisti, din is-separazzjoni
 tinbidel fit-twaqqif ta’
 komunità ekkleżjali oħra
 f’Antiojka tas-Sirja. Minn
 dak li naqraw fl-Atti jidher
 li din il-komunità l-għdida
 kienet aktar ħajja u kreattiva
 minn dik ta’ Ġerusulaemm.
 Mhux biss, imma l-awtur



tal-Atti jinfurmana li “kien
 f’Antiojka li d-dixxipli
 għall-ewwel darba sejhulhom
 ‘Kristjani’” (Atti 11:26).

Minn dak li nkomplu
 naqraw fl-Atti tal-Appostli,
 insiru nafu wkoll li din il-
 komunità baqgħet iżomm

komunikazzjoni mal-Knisja ta' Ġerusalem, minkejja mhux biss iċ-ċirkustanzi ta' konflitt li fihom sabu ruhhom, imma wkoll għall-fatt li l-Knisja ta' Ġerusalem tidher li mxiet lejn pożizzjoni aktar konservattiva. Fid-dawl ta' dan, ninnutaw ukoll kif Pawlu li ma hassux aktar komdu fil-Knisja ta' Ġerusalem, mar f'din il-Knisja ta' Antijokja, u minn hemm kien gie mibghut fuq vjaġġ missjunarju differenti.

Ladarba l-komunità l-ġdida ta' dixxipli f'Antijokja kienet twaqqfet, faċilment niehdu l-impressjoni li din setgħet kienet strutturata b'mod differenti minn dik ta' Ġerusalem, hekk li waħda kienet aktar kariżmatika filwaqt li l-oħra aktar missjunarja. Il-fatt iżda hu li l-istruttura ta' din il-komunità ġdida ma jidherx li ħolqot problema għall-"profeti" li xi drabi kienu jinżlu Antijokja minn Ġerusalem.¹⁷

L-ewwel referenza għall-istruttura tal-komunità nisranija f'Antijokja nsibuha f'Atti 13:1 fejn naqraw hekk: "Fil-Knisja ta' Antijokja kien hemm xi profeti u għalliema." Hawnhekk naqraw saħansitra l-ismijiet ta' dawn "il-profeti u għalliema" - "Barnaba, Xmun li jgħidulu Niger, Luċju minn Ċereni, Manahen li kien trabba ma' Erodi t-tetrarka, u Sawl." (Atti 13:1).

Mill-informazzjoni li nsibu

fl-Atti 11:27 u 15:33 nistgħu ngħidu li dawn il-"profeti" kienu wkoll fil-komunità ta' Ġerusalem, anke jekk l-awtur tal-Atti qatt ma jsemmihom b'mod esplicitu meta jitkellem dwar il-ħajja interna ta' din il-komunità, imma biss meta jagħmel referenza tar-relazzjoni tagħha mal-komunità ta' Antijokja. M'għandniex definizzjoni tal-kontenut tal-ministeru "profeti" li jissemma f'dawn it-testi fl-Atti tal-Appostli.¹⁸

Minkejja dan, permezz ta' dak li naqraw f'Atti 15:33 insiru nafu li dawn kienu ġew mibghuta minn Ġerusalem f'Antijokja sabiex jikkomunikaw id-deċiżjonijiet tal-ewwel *Kunsill* "kienu wkoll profeti, farrġu lill-aħwa u wettquhom b'ħafna kliem" (v.32). F'kelma oħra, dawn "il-profeti" kienu persuni b'kariżma u bid-don tal-Kelma. Wisq probabbli li f'Antijokja, dawn kienu qed jirrapprezentaw lill-Appostli li baqgħu Ġerusalem.

It-tieni referenza għall-ministeri tal-Knisja f'Antijokja hija li minn fost dawn "il-profeti u għalliema" jidher li ħarġu l-ewwel missjunarji itineranti. Il-Ktieb tal-Atti tal-Appostli jikkonferma dan b'mod esplicitu fir-rigward ta' Pawlu u Barnaba fejn naqraw: "Darba, waqt li kienu qegħdin iqimu lill-Mulej u jsumu, l-Ispirtu s-Santu qalilhom: 'Aghżluli

malajr lil Barnaba u lil Sawl għax-xogħol li għalih seijahtilhom.' Imbagħad wara li samu u talbu, qieghdu jdejhom fuqhom u baġtuhom" (Atti 13:2-3). L-Atti jsejjaħ lil dawn il-missjunarji "appostli," tal-inqas meta jirreferi għall-ħidma evangelika tagħhom. Hekk naqraw f'Atti 14:4: "Imma n-nies tal-belt inqas; xi wħud kienu jżommu mal-Lhud u oħrajn ma' *l-appostli*." Hekk ukoll naqraw fil-vers 14: "Malli semgħu b'dan, *l-appostli* Barnaba u Pawlu ċarrtu lbieshom ..." F'dawn it-testi iżda l-kelma "appostli" użata għal xi membri tal-komunità ta' Antijokja tieħu tifsira differenti minn dik li kienet tintuża għall-komunità ta' Ġerusalem. Din l-ambigwieta' tilgħab rwol importanti fid-definizzjoni tan-nozzjoni tal-apostolicità formali kif insibuha fl-Luqa-Atti.

It-tielet referenza li nsibu hija li dawn il-missjunarji wara li "xandru l-Evangelju f'dik il-belt u għamlu ħafna dixxipli" (Atti 14:21), meta ġew biex jitolqu "Għamlulhom ukoll *presbiteri* f'kull Knisja, u bit-talb u s-sawm ħallewhom f'idejn il-Mulej, li fih kienu emmnu" (Atti 14:23). Traċċa oħra ta' din l-istess informazzjoni nsibuha mill-ġdid meta Pawlu ried jasal f'Ġerusalem malajr u allura "kien qatagħha li jgħaddi 'l barra

minn Efesu” (Atti 20:16). Immedjatement wara dan id-dettal naqraw, kif “minn Miletu Palwu bagħat isejjah lill-*presbiteri* tal-Knisja ta’ Efesu.” (v.17). Fid-diskors drammatiku li jagħmel f’din l-okkażjoni, Pawlu jsejjah “lill-*presbiteri*” ta’ Efesu *episkopous* li fit-Traduzzjoni tal-*Għaqda Biblika Maltija* ġiet tradotta bil-kelma “ghassiesa” – “Huđu ħsieb tagħkom infuskom u tal-merħla kollha li l-Ispirtu s-Santu *ghamilkom ghassiesa* tagħha biex tirgħu l-Knisja ta’ Alla li hu kiseb b’demmu stess” (Atti 20:28). Dan forsi jindika li f’dan l-istadju tal-ħajja tal-Knisja tal-Bidu ma kienx għad hemm differenza bejn *il-presbiteri* u *l-episkopous*.¹⁹

Fl-aħħar, insibu referenza li mhux bil-fors tikkontradixxi dik ta’ qabilha imma tikkomplementaha. F’xi drabi, meta kellhom jittieħdu deċiżjonijiet differenti minn xi komunitajiet bħalma ġara f’Tessalonika u fil-Boroa, ma nsibux referenza għall-“*presbiteri*” jew għall-“*profeti*,” imma biss għall-“*Aħwa*.”²⁰ Dan huwa terminu wiesa’ ħafna minn dak użat għall-komunità kollha.²¹ Issa se jkun *l-Aħwa* li se jieħdu deċiżjoni sabiex iġieghlu lil Pawlu u lil Sila jtilqu lejn il-Berija kif naqraw f’Atti 17:10, jew lil Pawlu biex imur waħdu Ateni fi żmien ta’ konflitt fil-predikazzjoni tagħhom kif naqraw ukoll f’Atti 17:14.

Dak li rridu ninnutaw hawn huwa, li mhumiex id-dixxipli affettwati li jieħdu din id-deċiżjoni, f’dan il-każ, Pawlu jew Sila. Dan forsi minħabba li l-membri ta’ dawn il-komunitajiet għarfu li kienu jafu l-affarijiet aħjar u ħassewhom responsabbli għall-ħajja ta’ dawn l-appostli.

Il-ħajja ta’ dawn iż-żewġ komunitajiet tiżviluppa għalhekk f’*komunjoni ta’ diversità*. Lanqas ma nafu sa liema punt l-Appostli kienu nvoluti fl-espansjoni u t-tkabbir tal-Knisja f’Antijokja. Minflok, aktar jidher li l-fatti imponew lilhom infushom fuqhom. Min-naħa l-oħra, dejjem insibu f’Antijokja preokupazzjoni ċara għall-komunjoni mal-Knisja ta’ Ġerusalem u biex jinstab kunsens fir-rigward ta’ aspetti differenti xi drabi anke zġhar, u ta’ rispett. B’dan il-mod, nistgħu napprezzaw aktar meta San Luqa jinfurmana li hekk kif qam l-ewwel konflitt, l-insara f’Antijokja immedjatement iddeċidew li “jmorru Ġerusalem” “biex jaraw “lill-Appostli u lill-*presbiteri*” (Atti 15:2).²²

KONKLUŻJONI

Id-deċiżjonijiet meħudin mill-Knisja fl-Atti tal-Appostli kienu suggeriti jew imposti mid-dixxerniment komunitajru possibbli ta’ sitwazzjonijiet storiċi. L-unità fil-Knisja tal-

Bidu għalhekk ma seħhitx permezz tal-uniformità fil-forom tal-ministeri u strutturi ekkleżjali, imma aktar b’referenza għal dak li Ġesù kien jirrappreżenta u bi preokupazzjoni lejn il-fqar, bħalma jidher fl-Atti 11:29-30 u f’dak li baqa’ magħruf bħala “Testment ta’ Pawlu” fi 20:35.

Referenzi

- 1 Illum fl-istudji Bibliċi nitkellmu aktar minn Luqa-Atti bħala żewġ xogħlijiet tal-istess awtur. Ara R.C. Tannehill, *The Narrative Unity of Luke-Acts: A Literary Interpretation*, vol. 1: *The Gospel according to Luke* (Philadelphia: Fortress Press, 1986); vol II, *The Acts of the Apostles* (Minneapolis: Fortress Press, 1990).
- 2 Fost il-ħafna studji dwar il-ministeri tal-Knisja tal-Bidu ara, Andrew D. Clarke, *Serve the Community of the Church: Christians as Leaders and Ministers* (Grand Rapids/MI: Eerdmans 2000); Daniel J. Harrington, *The Church according to the New Testament: What the Wisdom and Witness of Early Christianity Teach us Today* (Chicago: Sheed & Ward, 2001); Markus Bockmuehl and Michael B. Thomson eds., *A Vision for the Church: Studies in Early Ecclesiology* (Edinburgh: T&T Clark, 1997); Philip

Esler, *Modelling Early Christianity*, (London: Routledge, 1995); P.E. Bradshaw, *The Search for the Origins of Christian Worship* (New York: SPCK, 2002); Raymond E. Brown, *Priest and Bishop: Biblical Reflections* (New York: Paulist Press, 1970); Raymond R. Noll, *Christian Ministerial Priesthood: A Search for its Beginnings in the Primary Documents of the Apostolic Fathers* (San Francisco: Catholic Scholars Press, 1993); Bruno Maggioni, *Annunciava loro la Parola: Percorsi nel Nuovo Testamento* (Milano: Vita e Pensiero, 2018), 159-179; Bruno Maggioni, *La vita delle prime comunità cristiane* (Roma: Borla, 1983).

3 Dwar dan il-punt ara l-istudju ta' Martin Hengel, *Acts and the History of Earliest Christianity*, trans. J. Bowden (Philadelphia: Fortress Press, 1980); François Bovon, *Luke the Theologian: Thirty-three Years of Research (1950-1983)*, trans. K. McKinney. Princeton Theological Monograph Series 12 (Allison Park Penn.: Pickwick Publications, 1987).

4 Għal tagħrif ieħor fuq xi wħud minn dawn il-problemi ara, Stephen G. Wilson, *The Gentiles and the Gentile Mission in Luke-Acts* (Cambridge: Cambridge University Press, 1973), 171-195; Jacob Jervell,

Luke and the People of God (Minneapolis: Augsburg Press, 1972), 185-207; Luke Timothy Johnson, *Decision Making in the Church: A Biblical Model* (Philadelphia: Fortress Press, 1983), 46-58, 67-87.

5 Fuq l-għażla ta' Mattija u l-importanza tan-numru Tnax fit-tradizzjoni tal-Appostli ara R.H. Fuller, "The Choice of Matthias," *Studia Evangelica*, ed. E.A. Livingstone (Berlin: Akademie Verlag, 1973), 6:140-146; Ph.-H. Menoud, "Additions to the Group of the Twelve Apostles according to the Books of Acts," in *Jesus Christ and the Faith*, trans. E.M. Paul (Pittsburgh: Pickwick Press, 1978), 133-148.

6 Dan hu l-mod kif fis-sustanza, skont il-magħġoranza tal-istudju tal-Atti, għandna nifhem wkoll l-episodju tat-twaqqif tad-"Djakni" kif naqraw fil-kapitlu 6 tal-Atti. Huwa minnu li jekk nieqfu fuq l-ewwel tifsira tat-test fl-Atti, forsi nkunu sempliċiment qed nġhidu li l-Knisja tal-Bidu waqfet ministeri ġodda hekk kif bdew jinbtu sitwazzjonijiet ġodda jew għax kien hemm dan il-bżonn. It-test tal-Atti 6:1ff ma jiteklimx fuq "id-Djakni" ħlief għall-użu generali tal-kelma "qadi" li hija marbuta mat-tqassim kuljum (Atti 6:2) u għall-predikazzjoni tal-Appostli (Atti 6:5).

7 Ara pereżempju, Atti 15:2 fejn naqraw li wara li kienu niżlu xi wħud mil-Lhudija u bdew jgħallmu lill-aħwa li kellhom joqogħdu għad-drawwa taċ-ċirkonċizzjoni skont id-drawwa li kienet ġejja minn Mose, inkella ma jistgħux isalvaw, Pawlu u Barnaba kienu qamu kontra dawn "u ħaduha magħhom bis-shih." Fil-vers 6 tal-istess Kapitlu, mbagħad naqraw kif "l-Appostli u l-presibiteri ltaqgħu flimkien biex jaraw din il-kwestjoni." Ara wkoll Atti 21:20-22.

8 Hemm ħafna studji fuq dan il-punt daqshekk importanti fl-istudji bibliċi. Ara pereżempju, Daniel R. Schwartz, "The End of the Line: Paul in the Canonical Book of Acts," *Paul and the Legacies of Paul*, ed. W.S. Babcock (Dallas: SMU Press, 1990), 3-24; William O. Walker, "Acts and the Pauline Corpus Reconsidered," *JSNT* 24 (1985): 3-23.

9 F'din il-missjoni tiegħu, naqraw kif l-Appostlu San Pawl kellu jħabbat wiċċu ma' qasma serja fil-knisja ta' Korintu, fejn xi wħud bdew iqisu lilhom infushom ta' Kefa, oħrajn ta' Pawlu filwaqt li oħrajn ta' Apollo. F'dan il-kuntest ta' konfrontazzjoni, San Pawl jipprezenta żewġ kriterji importanti. L-ewwel, il-ministri, bħalma kienu Pawlu, Apollo u Kefa huma biss persuni u "għalhekk ħadd ma għandu jiftaħar

bil-bnedmin” (1 Kor 3:21). It-tieni, minhabba f’hekk, il-ministri mhumiex aktar minn “ghajjnuna” li permezz tagħhom oħrajn waslu biex emmnu fi Kristu: “Min hu Apollo? Min hu Pawlu? Huma l-ministri li permezz tagħhom intom emmintu” (1 Kor 3:5). F’dan id-dawl, San Pawlu jissuġerixxi li l-qasmiet f’din il-komunità nisranija ma kellhomx jissolvew biex xi hadd jipprova jara min jikkmanda l-aktar, imma pjuttost billi jagħrfu “lil Ġesù Kristu u ’l dan imsallab” (1 Kor 2:2).

10 Pawlu, iżda, kien iqis lillu nnifsu bħala Appostlu. Hekk tidher l-istqarrija qawwija tiegħu li biha jiftaħ l-Ittra tiegħu lill-Galatin meta jikteb: “Pawlu, appostlu, mhux mill-bnedmin jew permezz tal-bniedem, iżda permezz ta’ Ġesù Kristu u ta’ Alla l-Missier li qajmu mill-imwiet.” (Gal 1:1).

11 Ara Dewt 34:9.

12 Ara Atti 8:17; 19:4-6; ara wkoll 28:8.

13 Fuq in-nuqqas ta’ referenzi għall-Appostli fl-Evangēlju skont San Ġwann ara L. Schienke, “The Johannine Schism and the ‘Twelve’ (JOHN 6:60-71),” in *Critical Readings of John 6*, ed. R. Alan Culpepper (Leiden: Brill, 1997), 205-219.

14 Ara Schuyler Brown, *The Origins of Christianity: A Historical Introduction to the New Testament* (Oxford:

Oxford University Press, 1984), 135.

15 Din il-missjoni li l-Mulej afda f’idejn l-appostli hija pprezentata b’mod ċar fl-għeluq tal-Evangēlju skont San Mattew. Permezz ta’ din ix-xena li tambjenta ruħha fuq muntanja, xena tipika ta’ dan l-Evangēlista, naqraw dwar il-mandat ta’ Kristu Rxoxt lill-Knisja: “Lili nġhatat kull setgħa fis-sema u fl-art. Morru, mela, aghmlu dixxipli mill-ġnus kollha, u għammduhom fl-isem tal-Missier u tal-Iben u tal-Ispirtu s-Santu, u għallmuhom iħarsu dak kollu li ordnajtilkom jien. U ara, jiena magħkom dejjem, sal-aħħar taż-żmien” (Mt 28:18-20).

16 Fuq din il-kwestjoni ara J.J. Kilgallen, “Did Peter Actually Fail to Get a Word in? (Acts 11,15),” *Biblica* 71 (1990): 405-410.

17 Ara Atti 11:27.

18 Fuq l-użu u t-tifsira tat-titlu “profeti” fil-ktieb tal-Atti tal-Appostli ara E.Earle Ellis, “The Role of the Christian Prophet in Acts,” *Apostolic History and the Gospel*, eds. W.W. Ward and R.P. Martin (Exeter: Paternoster Press, 1970), 129-144.

19 Ara C.K. Barrett, “Paul’s Address to the Ephesian Elders,” in *God’s Christ and His People*, eds. J. Jervell and W.A. Meeks (Oslo: Universitetsforlaget, 1977), 107-121; ara wkoll J.

Lambrecht, “Paul’s Farewell-Address at Miletus (Atc 20:17-38),” in *Les Acts des Apôtres: traditions, rédaction, théologie*, ed. J. Kremer (Gembloux: Leuven University Press, 1979), 307-337.

20 Fit-tieni parti tal-Atti, meta jitkellem fuq l-aħħar vjaġġi ta’ Pawlu, l-espressjoni wżata hija “id-dixxipli” (eg 21:4.16). Forsi din il-kelma tintuza meta l-Insara ma kinux magħrufa, għaliex meta jaslu Ġerusalem mill-ġdid il-fraži li tintuza hija “aħwa” (21:17).

21 Ara pereżempju, Atti 9:30; 11:1,29.

22 Eku ta’ dan insibuh f’Gal 1:17; 2:1-2.

Dan l-artiklu gie ppublikat fl-aħħar ħarġa ta’din ir-rivista mingħajr referenzi.

Hawnhekk qegħdin nerggħu nipublikawh komplut.

ĠEDDED L-ABBONAMENT TIEGHEK

L-ART *Imqaddsa* RIVISTA BIBLIKA

TIGDID
L-ART IMQADDSA
2020



ABBONAMENT:

€10 fis-sena

€15 jew aktar Sostenitur

TOHROĠ KULL 3 XHUR



Kummissarjat tal-Art Imqaddsa

8, Triq Santa Luċija,

Valletta, VLT 1213

Malta

Tel: 2124 2254

E-mail: comalt@ofm.org.mt

www.ofm.org.mt

Kunjom _____

Isem _____

Indirizz _____

Kodiċi Postali _____

Qed nibgħat € _____
bħal abbonament għall-2020

*Jekk irċevejt ir-Rivista b'xejn għaliex ġejt l-Art Imqaddsa
mal-Frangiskani, hallas l-abbonament biex tkompli
tirċiviha.*





Ikteb jew ċempeli:

Kummissarjat tal-Art Imqaddsa

8, Triq Santa Lucija,

Valletta VLT 1213, Malta

Tel: 21 24 2254

E-mail: comalt@ofm.org.mt

www.ofm.org.mt



Emmaws, l-attar Ewkaristija tal-Pellegrinagg

Ritratt: André Mangion